


پکھوا اور خرگوش

الفیلموف المصنوعی

یحیٰق



فیشل بکرسٹ انڈیا



کچھوا اور خرگوش

www.itsurdu.blogspot.com

حکومت ہند

پبلائیڈیشن

سنہ اشاعت: ۱۹۶۰

یہ کتاب سنٹری آف ایجوکیشن اینڈ یوتھ سروسز، حکومت ہند
کی ہندوستانی زبانوں میں کتابوں کی تصنیف، ترجمہ اور اشاعت
کی اسکیم کے تحت نصف خرچ فراہم کر کے ترقی اردو بورڈ کے
اہتمام میں شائع کی گئی۔

پچھوا اور حرکات

ڈاکٹر ذاکر حسین



ترقی اردو بورڈ منسٹری آف ایجوکیشن اینڈ یوتھ سروسز، حکومت ہند
کے اہتمام میں شائع کی گئی
ناشر: نیشنل بک ٹرسٹ - انڈیا - نئی دہلی

مارچ ۱۹۴۰ (صیتر ۱۹۹۲)

© سعیدہ خورشید عالم، ۱۹۴۰

قیمت :-
عام ایڈیشن ۱/-
لائبریری ایڈیشن ۲/-

KACHHWA AUR KHARGOSH
(URDU)

سیکرٹری نیشنل بک ٹرسٹ انڈیا نے برٹن آرٹ پریس، دریا گنج دہلی
سے چھپوا کر شائع کیا

پیش لفظ

حکومت ہند نے اردو زبان میں کتابیں تیار اور شائع کرنے کے لئے ترقی اردو بورڈ قائم کیا ہے۔ یہ بورڈ اس اسکیم کے تحت قائم کیا گیا ہے جس کا مقصد ہے کہ یونیورسٹیوں، علمی انجمنوں، مصنفوں، مترجموں، استادوں اور ناشرین کے اشتراک و تعاون سے عام سائنس کی کتابوں، بچوں کی دلچسپی کی اور یونیورسٹی کی سطح کی معیاری کتابوں کو تصنیف کرائے اور دوسری زبانوں سے مستند کتابوں کے ترجمے شائع کرے۔

منسٹری آف ایجوکیشن اینڈ یوتھ سروسز کے اہتمام سے کچھ اور خیر گوش کتاب نیشنل بک ٹرسٹ کی وساطت سے شائع ہو رہی ہے۔ اُمید کی جاتی ہے کہ یہ کتاب طلب علموں، استادوں اور ان تمام لوگوں کے حلقے میں پسند کی جائے گی جنہیں ایک قومی زبان کی حیثیت سے اردو کی بقا اور ترقی سے دلچسپی ہے۔

دی۔ کے۔ آر۔ دی راؤ

منسٹر آف ایجوکیشن اینڈ یوتھ سروسز

چیرمین

ترقی اردو بورڈ

www.itsurdu.blogspot.com

مُصَوِّر: ایم۔ ایف۔ حسین

کچھوا اور خرگوش

۵

راجدھانی دہلی سے کوئی پانچ میل پر ایک چھوٹا سا گانوں ہے اوکھلا۔ جمننا سے لگا ہوا سمجھو۔ پہلے لوگ دہلی سے مچھلیاں پکڑنے آتے تو یہی اُن کا ٹھکانا تھا۔ پھر کوئی بین بچپس برس ہوئے کچھ سر پھرے دیوانے دیوانے سے لوگ یہاں آکر بسنے لگے اور ایک مدرسہ سانبانے لگے۔ نا سمجھ سے تو تھے ہی پر نہ جانے کیا لگن تھی کہ بے سرو سامان اس گانوں کے پاس ایک کھلے میدان میں انھوں نے ڈیرے ڈال دیے۔ پتلے نہ پیسہ نہ کوڑی، اور بڑے بڑے مکان بنانے شروع کر دیے۔ پورے کیسے ہوتے۔ برسوں ایسے مکانوں میں آپ بھی رہے اور مدرسے کے بچوں کو بھی رکھا جن کے دروازوں میں کواڑ تک نہ تھے۔ ہوا ایک طرف سے اس بڑی عمارت میں گھستی تو دوسرے سرے تک

گاتی بیٹیاں بجاتی چلی جاتی۔ مگر یہ تھے کہ ڈٹے رہے۔ دیکھنے میں بھولے بھولے نادان سے لگتے تھے یہ لوگ پر تھے دُھن کے پکے اور مست گن۔ جسے رہے تو ان کا کام بھی جتا گیا بڑھتا گیا۔ اب وہاں بہت بڑا مدرسہ کھڑا ہو گیا ہے۔ دُور دُور سے لڑکے اور لڑکیاں پڑھنے آتے ہیں۔ بڑے بڑے عالم اور ماہر اس میں پڑھاتے سکھاتے ہیں۔ کتابیں لکھتے ہیں، لکچر دیتے ہیں۔ فرصت میں پُرانے دنوں کا ذکر آجاتا ہے تو ہنس لیتے ہیں۔ کوئی کوئی دو ایک فقرے بھی کس دیتا ہے۔ دیوانوں پر فرزانے بھی نہ ہنسیں تو کون ہنسنے اور وہ بھی اُن پر فقرے نہ کہیں تو کون کہے۔ سچ ہے ہر آدمی کی دنیا الگ الگ ہوتی ہے۔ ہر ایک اپنی اپنی دنیا میں خوش رہتا ہے۔ پُرانے زمانے میں بھی لوگ ان پر ہنسا کرتے تھے۔ دیوانوں پر کون نہیں ہنستا۔ اور یہ خود ایسے مست تھے کہ آپ بھی اپنے اوپر اور اپنی بے سرو سامانی پر جی کھول کر ہنس لیتے اور دوسروں کو بھی ہنسا لیتے تھے۔

ایک دفعہ کا ذکر ہے کچھ لوگ کہیں باہر سے اُن کا حال سن کر ان کا کام دیکھنے آئے۔ کام وام تو ایسا کیا تھا اور ہوتا بھی تو کام کوئی ایسے چلتے پھرتے کیسے دیکھے۔ یہ لوگ صل میں یہ دیکھنا چاہتے تھے کہ کچھ پونجی پیا ہے کہ نہیں۔ مدرسے کی عمارت ہے کہ نہیں۔ ایسا تو نہیں کہ کسی دن یہ مست ہو کر کے اٹھ کھڑے ہوئے تو بس مدرسہ و مدرسہ سب ختم۔ تم جانو لوگ تو پانداری چاہتے ہیں۔ اور سنا ہے کہ پانداری بڑے بڑے مکانوں اور بہت سے روپے

سے ہوتی ہے۔ ہاں۔ تو کچھ لوگ اس مدرسے کو دیکھنے آئے۔ مدرسہ دکھانے کے لیے اس مدرسے کے ایک استاد ان کے ساتھ تھے، جن پر دیوانگی اور سرستی کا رنگ دوسرے ساتھیوں سے کچھ چوکھا ہی تھا۔ یہ عینک لگائے، کندھے پر اپنا لمبا سا رومال لٹکائے، کھدڑ کی صدری پہنے، جدھر سے نکل جاتے ان کی مسکراہٹ دیکھ کر پھول، پتے، جانور، آدمی سبھی کھل جاتے۔ اللہ کو پیارے ہو گئے۔ ایسا لگتا ہے کہ مجنوں جو مر گیا ہے تو جنگل اُداس ہے۔

کہاں کی بات کہاں پہنچی جاتی ہے۔ ہاں۔ تو یہ مست قلندر ان لوگوں کو مدرسہ دکھانے دلی سے ان کے ساتھ ہو لیے۔ تانگے پر آئے تھے۔ مدرسے کے سامنے اُترنے کی جگہ یہ ساتھیوں کو ا دکھلے کی ہنر کے پل پر لے گئے۔ بڑی پُرفضا جگہ ہے۔ ایک طرف جمن، ایک طرف اس کی پانی سے لبریز ہنر، ایک چھوٹا سا پل، اس کے آگے پانی روکنے کو لکڑی کے تختوں کی لمبی قطار، ارد گرد چمن۔ وہ سب اس جگہ کو دیکھ کر بہت خوش ہوئے۔ بڑی تعریفیں کیں۔ انھیں خوش دیکھا تو مست نے کہا:

”یہی تو ہوا صاحب، کہ ہمارے شیخ نے پہلے اس پُرفضا جگہ پر سارا سرمایہ لگا دیا اور مدرسے کی عمارت کے لیے کچھ نہ بچا۔ خیر اچھا ہوا۔ یہ جگہ تو بن گئی۔ وہ بھی آپ دوستوں کی مدد سے بن ہی جائے گی۔“

خیر۔ وہ زمانہ تو گزر گیا۔ ہر زمانہ گزر ہی جاتا ہے۔ اب وہاں عمارتیں بھی ہیں۔

کتا میں بھی ہیں۔ بڑے بڑے استاد بھی ہیں۔ ضابطہ اور قانون بھی ہے۔ ڈھنگ ہے، سلیقہ ہے، کام ہے۔ کوئی میں برس سے اوپر اس مدرسے کو وہاں ہو گئے ہیں۔ سب سے جان پہچان گئے ہیں۔ آدمی پہچانے ہوں کہ نا پہچانے ہوں، کہ آدمی کا کچھ ٹھیک نہیں، پر جانور، پیٹر، جینا کی مچھلیاں، جن میں سے بعض ان کے استادوں سے باتیں کرنے پُل کے ستونوں پر چڑھتی ہوئی بھی دکھی گئی ہیں؛ دریا کے کچھوے، پاس کے کھیتوں کے تیتیر، خرگوش سب انھیں جان گئے ہیں اور ان کے دوست بن گئے ہیں۔ اس وقت آپ کو سنانا انھیں دوستوں کا ایک قصہ ہے۔



برسات کے موسم میں اوکھلے میں جینا کے کنارے جہاں تک نظر جاتی ہے پانی ہی پانی پر پھلتی چلی جاتی ہے۔ مگر جب پانی اتر جاتا ہے تو پُل پار کر کے چلے جائیے تو لکڑی کے تختوں کے نیچے نیچے ریت کا ایک میدان ہوتا ہے اور پُل کے اس سرے سے نیچے کو اتریجے تو دریا کے کنارے دور تک جا سکتے ہیں۔ یہاں اس مدرسے کے استاد کوئی کبھی کبھی، کوئی روز، صبح صبح ٹہلنے جاتے ہیں۔ کبھی کبھی مدرسے کے بچے بھی ادھر سیر کو نکل جاتے ہیں۔ یہیں دریا میں ایک کچھوا، بہت بڑا سا کچھوا، اپنے خول میں بند جیسے ایک مضبوط قلعے میں ہو رہتا ہے۔ اور جب دیکھتا ہے کہ میدان خالی ہے تو یہ بھی پانی سے

نکل کر ہلکے ہلکے چہل قدمی تو کیا، کہ چالیس قدم تو بہت ہوتے ہیں، آٹھ دس قدم چل لیتا ہے۔ ایک دن مولوی غفران ادھر ٹہلنے گئے۔ انھیں کچھوا کسی بار دیکھ چکا تھا۔ مولوی صاحب یوں بھی کم آمیز آدمی تھے۔ اس لیے کچھ پوری جان پہچان کی نوبت نہیں آئی تھی۔ کچھوا انھیں دیکھتا تو آدھا پانی میں اور آدھا کنارے پر ہوتا اور مولوی صاحب اس خیال سے کہ جتنا تیز چلوں گا اتنا ہی وزن گھٹے گا تیز تیز اس کے پاس سے نکل جاتے تھے۔ اور چلتے بھی اس شان سے تھے کہ نظر بر قدم نہ ادھر دیکھنا نہ ادھر کہیں قدرت کے دل پہلاؤ فریب ان کی خودی کو کمزور نہ کر دیں۔ وزن کا گھٹانا اور خودی کا مضبوط رہنا بہر حال مقدم ہیں۔ وہ کچھوا ان کا چہرہ دیکھتا، کالی کالی ڈاڑھی کی چمک دیکھتا، اور سوچتا کہ بڑا نورانی چہرہ ہے۔ دھیان گیان والاٹس دکھائی پڑتا ہے۔ اسے خیال ہوا کہ وہ جو ایک بات اتنے دن سے سنا رہی ہے وہ ان سے پوچھوں۔ اس خیال سے ایک دن کنارے کے پاس باہر کو نکل آیا کہ مولوی صاحب پاس سے گزریں گے تو پوچھوں گا۔ مولوی غفران ٹھیک وقت پر گزرے۔ مگر کچھوے کی ہمت نہ پڑی۔ کچھ نہ بولا۔ اور یہ اسے دیکھے بغیر آگے بڑھ گئے۔ دن بھر کچھوا اداس اداس رہا۔ کہ ہم بھی کیسے پھسڈی ہیں کہ ملاجی سے ایک بات پوچھنے کی ہمت نہ ہوئی۔ دوسرے دن تہجد ہی کے وقت سے کنارے پر آن بیٹھا کہ کہیں سویرے ہی ملاجی نہ نکل جائیں۔ مولوی غفران تو کنجی دی ہوئی گھڑی کی طرح

وقت کے پابند تھے۔ اپنے ٹھیک وقت پر وہاں سے گزرے۔ مگر وہی بے سدھ سرپٹ۔ کچھوا
 اپنے پوپے منہ سے ایک بول بھی نہ نکال پایا کہ یہ گزروں آگے بڑھ گئے۔ مگر ہمت کر کے
 کچھوے نے اپنی مہی مہی بھرائی ہوئی آواز میں چلا کر پکارا "ملا جی، ملا جی"۔ مولوی غفران
 چلتے چلتے مراقبہ کرتے تھے۔ آواز جو آئی تو سمجھے غیب سے کوئی ندا ہے۔ جی دھاک سے
 ہو گیا۔ عادت کے خلاف ادھر ادھر دیکھا، سامنے پیچھے، دائیں بائیں۔ مگر کوئی دکھائی نہ
 دیا۔ سمجھے کوئی شیطان دسوسہ ہوگا۔ پھر آگے بڑھے تو کچھوے نے زور سے پکارا، اور
 چلانے میں آواز اور بھی پھٹ گئی تھی "بے ملا جی شما کرو، ذرا تمہو۔ ایک پرشن پوچھنا ہے"
 ملا جی ٹھکے، مڑ کے پیچھے دیکھا تو ایک بڑا سا کچھوا، ایک سخت خول سے ڈھکا ہوا، جیسے
 فولاد اور سینگ ملا کر جنگی ٹینکوں کا کوئی چھوٹا نمونہ بنایا ہو، آہستہ آہستہ پیچھے آ رہا تھا۔
 ایسا لگتا تھا کہ غریب کا سانس پھول گیا ہے۔ چہرے کے نیچے گرون بار بار ہوا سے پھول
 جاتی، پھر دب جاتی۔ مولوی غفران مڑ کر کچھوے کی طرف منہ کر کے کھڑے ہو گئے۔ فاصلہ
 کسی گز کا ہو گیا تھا۔ کچھوا جو خشکی پر آ کر ہمیشہ آہستہ خرام بلکہ مخرام کا وظیفہ سنسکرت شبدوں
 میں جپا کرتا تھا بڑی ہمت کر کے اس لمبی مسافت کو طے کرنے کا نیشے کر چکا تھا۔ ادھر مولوی
 غفران کو وقت کا خیال، بولے "کیا بات ہے، کہونا، بولتے کیوں نہیں" کچھوا رک گیا۔
 جیسے رکنے کا بہانہ ہی ڈھونڈ رہا ہو، پھر بولا "نستے، ملا جی، نستے۔ ایک پرشن پوچھنا ہے"



آپ سے۔ کرپیا ذرا تھمو۔ ابھی پالاگن کو آتا ہوں۔“ مولانا بولے ”تیسلم۔ تیسلم۔ بھئی ہمیں تو دیر ہو رہی ہے۔ جو پوچھنا ہو پوچھیے۔ مگر یہ پرسن کیا ہوتا ہے۔“ کچھوا بولا ”ملا جی۔ جو پوچھتے ہیں اس کو پرسن کہتے ہیں۔ اپنی اپنی بھاشا ہے، ملا جی۔“ اچھا تو پوچھیے نا“ مولانا نے کہا۔ ملا جی، تڑت جو چھٹا ہوں آپ کے پیچھے تو ہانپ گیا ہوں۔ آتے آتے ہی آپ تک آ پاؤں گا۔ آپ ہی دو ڈگ بھر کرنیک ادھر کو آجاتے تو بڑی کرپا ہوتی۔ پرسن میرے لیے ادھک مہنتو کا ہے۔ سورینسکار کے بعد سے آپ کی پرٹیکھا میں ہوں۔“ یہ پرٹیکھا کیا چیز ہوتی ہے؟“ ملا جی میں نے کہا پرٹیکھا میں ہوں۔ اتھو آپ کے مارگ پر آنکھیں جمائے بیٹھا ہوں۔“ میری مرگ پر میرے مرنے پر آنکھیں جمائے بیٹھے ہو۔ بہت اچھی رہی۔ واہ بھائی واہ۔ پنڈت کچھورام، بہت اچھی رہی۔ میں نے آپ کا کیا بگاڑا ہے، پنڈت جی، جو آپ کو میری موت کا اتنا انتظار ہے کچھوا بولا۔ ٹھیک ٹھیک۔ یہی جو آپ نے کہا انتہار میں سمجھتا ہوں پرٹیکھا یہی ہے شب دوں کا پھیر ہے۔ ملا جی بات ایک ہے۔“ اچھا پرٹیکھا انتظار ہے تو آپ کو میری مرگ کا میرے مرنے کا ایسا انتظار کیوں ہے۔ میں نے آپ کا کیا بگاڑا ہے پنڈت جی۔“ ملا جی ”کچھوا بولا۔“ سب شب دوں کا پھیر ہے۔ آپ گرم نہ ہوں ملا جی۔ میں نے مارگ جو کہا تو مارگ اتھوا پتہ“ اور پتہ اتھوا۔“ ملا جی نے پوچھا پتہ اتھوا۔ پتہ اتھوا۔ ہاں، پتہ اتھوا رستہ۔“ ملا جی کچھ شرمندہ ہوئے کچھ مطمئن اور بولے ”اچھا سمجھا۔ تو مطلب آپ کا یہ فرمانا تھا کہ آپ میری راہ تک رہے

تھے۔ میرا انتظار کر رہے تھے۔ خیر کہیے۔ پوچھنا کیا ہے آپ کو۔ بس سوال کیجیے تو جواب دوں اور آگے چلوں۔ کچھوے نے کہا۔ ملاجی، سوال اتھو اور جواب اتھو۔ ملاجی بولے کھجی یہ تو بڑی دیر ہو رہی ہے۔ جانتا تو لغت ساتھ لیتا آتا۔ اور لگت اتھو کچھوے نے کہا۔ بھائی دیکھو سوال تو وہ جو پوچھتے ہیں جس کو تم نے پرسن کہا تھا۔ جواب وہ جو وہ بتانا ہے جس سے پوچھتے ہیں۔ اور لغت وہ جس میں لفظوں کا، بولوں کا، مطلب لکھا ہوتا ہے۔ سمجھا، سمجھا کچھوے نے کہا۔ سوال اتھو پرسن۔ جواب اتھو اتر۔ مطلب سو پشبد ہم نے اپنے پڑھوں سے سن رکھا ہے۔ جب جمنادی ادھر نیلوی کھیری کے پاس بہتی تھی اور بڑے بڑے مسلمان سنت وہاں سوزیہ نکلنے سے پہلے آکر منہ ہاتھ دھوتے کلا کرتے تھے، ان کی باتیں ہمارے پڑھے سنا کرتے تھے۔ اس میں سے کچھ شبدا یاد رہ گئے تھے۔ سو مطلب تو ہم جانتے ہیں۔ مطلب اتھو ارتھ۔ ہاں اور لگت اتھو اشبد کوش جس میں شبداں کا ارتھ لکھا ہوتا ہے۔ سمجھے ہم سمجھ گئے۔

”اچھا ہوا آپ سمجھ گئے۔ مگر پھر کل لغت یا آپ کا شبدا کش لاؤں گا تو آپ سے باتیں ہوں گی“

ملاجی نے کہا۔

”نہیں نہیں کچھو بولا ایسی بھی کیا بات ہے۔ دیکھیے تھوڑے سے ستم میں ہم نے ایک دوسرے کے کتنے شبداں لیے۔ بات چیت چلے گی تو میں آپ کا مطلب سمجھ لوں گا۔ میرے شبداں کا ارتھ آپ سمجھ لیں گے۔“

”اچھا تو کچھورام جی۔ کہیے تو کہ سوال نہیں آپ کا پڑن کیا ہے۔“
”پڑن یہ بے ملاجی۔ کہ آپ کی اتہاس کی پستکوں میں کیا لکھا ہے؟ کہیں یہ لکھا ہے کہ
پراچین کال میں کچھوے اور خرگوش کی دوڑ ہونی تھی۔ اور بھلا کیا لکھا ہے کہ کون جیتا تھا۔“
مولوی غفران کو ہوتے ہوتے کچھورام کی بھولی بھولی باتیں کچھ اچھی لگنے لگی تھیں۔
پھر کچھ لفظ بھی نئے سیکھے تھے۔ پنڈت جی کے پوپلے پوپلے منہ سے باتیں اور بلی لگتی تھیں۔ مگر کیا
کرتے۔ سوال ایسا تھا کہ جس کا تعلق تاریخ قدیم سے تھا اور ان کا میدان تھا دینیات اور
الہیات۔ اس میں کتے بلی، خرگوش اور کچھوے کا کیا کام۔ پھر آدمی دیانت دار بھی تھے۔
فرمایا ”پنڈت جی، سچ بات یہ ہے کہ مجھے معلوم نہیں۔ یہ بات تو تاریخ کا کوئی ماہر ہو تو بتائے۔
ایسا ہی ہو گا تو کل اپنے ساتھ مدرسے کے تاریخ کے ماہر کو لیتا آؤں گا۔ ان سے آپ جو
پوچھنا چاہیں پوچھ لیجیے گا۔ اب مجھے اجازت دیجیے۔ بہت دیر ہو گی ہے۔“
”اچھا اچھا۔ ملاجی شما کریں۔ میں کل اتجار کروں گا۔ ٹھیک ہے نا۔ یہ شبد اتجار۔“
”ہاں ٹھیک ہے۔ جو سمجھ میں آجائے وہی ٹھیک ہے۔ میں کل ضرور آؤں گا۔“
کچھورام تھوڑی دیر تو کچھ دھیان میں وہیں کھڑے رہے۔ پھر ہلکے ہلکے پانی کی طرف
بڑھے اور اس میں پہنچتے ہی یہ جا وہ جا۔ ایسا لگا جیسے سب باتیں بھول گئے ہوں اور جی میں
جی آ گیا ہو۔


دوسرے دن صبح ہی گجر دم کچھورام کنابے پر آن بیٹھے۔ مولوی غفران ٹھیک اپنے
معیّن وقت پر آئے۔ ان کے ساتھ آج پروفیسر کچاق بھی تھے۔ دُبلے پتلے۔ ہاتھ میں ایک
کڑی لکڑی۔ اسے برابر گھماتے جاتے یا چلتے چلتے جوتے کی ٹوک سے اس پر ٹھوکر لگاتے جاتے۔
تھوڑے تھوڑے وقفے سے گردن کو ایک خاص انداز سے خیف سا جھکا بھی دیتے رہتے ،
جیسے اپنے آپ سے دل ہی دل میں بحث کر رہے ہوں اور جہاں کہیں کوئی زور دار لفظ اس
اندر وئی مکالمے میں آجاتا ہو وہیں گردن کو خود بخود جنبش ہو جاتی ہو۔ کھڑے ہوتے تو چھری کے
مونٹھ پر ان کی انگلیاں ایسے چلتیں جیسے بارنومیم بجا رہے ہوں۔ غرض بڑے مزے کے آدمی تھے۔ آج
مولوی غفران کی آنکھیں خلاف معمول پہلے سے پنڈت کچھورام کی متلاشی تھیں۔ وہ بھی
پرتیکچا میں حشم براہ تھے۔ دیکھتے ہی مولانا کے منہ سے لکلا: "السلام علیکم اور پروفیسر کچاق نے
کہا "تسلیم پنڈت جی" پنڈت کچھورام بولے "نستے۔ کلیان ہو۔ کلیان۔ آپ آگے۔ جی ادھاک
پر سن ہوا:"

"اوہو" مولانا غفران بولے لغت وہی آپ کا شبد کُش تو لانا بھول ہی گیا۔ خیر یہ تو دماغِ اسلام
تھا۔ سمجھیے کہ سمجھ ہی لیا۔ اب آپ اپنا سوال ہاں وہی اپنا پرسن کیجیے۔ یہ پروفیسر کچاق تاریخ
کے بڑے ماہر ہیں۔ یہ آپ کا جواب یعنی اُتر دیں گے۔"
پروفیسر کُشپ جی۔ ایک بات ہمیں بہت دن سے ستا رہی ہے۔ کل ملا جی سے پوچھی تھی

۱۴

پروہ سیرت بجاوی

صوفی
عقراں



Courtesy Sara (ICSDS), Digitized by eGangotri

تو انہوں نے کہا ہم نہیں جانتے۔ پرفشرجی کو ساتھ لائیں گے۔ سو اب آپ سے وہی بات پوچھنی ہے۔ بات یہ ہے کہ پراچین کال میں کیا کبھی خرگوش جاتی اور کچھو جاتی کے لوگوں میں کوئی دوڑ ہوئی تھی۔ اور ہوئی تھی تو جیت کس کی ہوئی تھی اور بار کون تھا۔ ہمارے یہاں پڑکھوں سے یہ بات چلی آتی ہے کہ دوڑ ہوئی تھی اور کچھو جیتا تھا۔

پروفیسر کچاق کو ایسا لگا کہ پنڈت جی نے انہیں کوئی پتوں کی کہانیاں لکھنے والا ٹپو بنایا سمجھ لیا ہے اور صبح کی ہوا کے سرد میں ان کی طبیعت کچھ پھر پھر رہی ہے اور یہ مجھ سے مذاق کرنے چلے ہیں۔ سخت ناخوش ہوئے۔ انہیں ویسے بھی ناخوش ہونے میں کچھ زیادہ حق نہیں کرنے پڑتے تھے۔ بولے حضرت، کچھوے اور خرگوش سے میرے فن کو کیا علاقہ۔ میں تو تاریخ کا استاد ہوں۔ اقوام و ملل کے عروج و زوال کے عمل مسلسل پر فکر و تعلق میرا کام ہے۔ قولے دولت آفریں کی مخصوص اشکال کے تقاضوں کا تفحص اور بنیاد اجتماعیہ انسانہ پر ان کے اثرات کی توضیح، معاشرے میں طبقات معاشی کے تصادم کے ناگزیر عواقب و نتائج کی تشریح، محرکات انقلابی کے ظہور و بلوغ کے اسرار و غوامض کو تحقیق و عقیدت کے آئینے سے قابل فہم بنانا، استعمار اور استحصال کے داخلی تضادوں کی روشن بصیرت اور ان عفرتوں کے مفتوح و معدوم ہونے پر انسانیت کی حقیقی تاریخ کا ایک عقلی و معروضی نقشہ مرتب کرنا۔ یوں کہ ماضی سے مستقبل منطقی لزوم کے ساتھ مستخرج ہو۔ یہ میرا کام ہے۔ یہ کچھوے اور خرگوش سے متعلق استفسار آپ نے

مجھ سے خوب فرمایا:

کچھوے بیچارے کا سانس اوپر کا اوپر نیچے کا نیچے رہ گیا۔ گھبرا کر جو اندر کو دم کھینچا تو
جھڑیوں والے چہرے کے نیچے گردن میں گھینگے کی طرح کچھ پھول سا گیا۔ پھر رفتہ رفتہ یہ بیٹھ
گیا تو ایسا لگا کہ ان کی جان میں جان آئی۔ پروفیسر صاحب سے کچھ کہنے کی ہمت کہاں تھی
کچھ سہمے سہمے ڈرتے ڈرتے ملاجی سے بولے "ملاجی، کیا بات ہوئی۔ کیا پروفیسر جی ہم سے
کچھ روٹھ گئے۔ یہ اتنی ڈھیر سی گالیاں ہمیں کیوں دے ڈالیں۔ ہم نے انجان ہونے کے
کارن ایک بات پوچھی تھی۔ وہ تو برس ہی پڑے۔ سمجھے تو ہم کچھ نہیں اور آپ شبد کوش
بھی لے آتے تو کہاں تک مجھے سب شبدوں کا ارتھ بتاتے اور گالیوں کا ارتھ شبد کوش
میں بھی کہاں تک ملتا۔ پر یہ تو بتائیے کہ یہ ایسے روٹھ کیوں گئے۔ میں ان سے شماماگلتا ہوں،
اب کچھ نہیں پوچھوں گا۔ بس چپ ہی بھلی۔"

۱۶

مولوی غفران جنھیں لڑکے آپس میں غمغٹ کہا کرتے تھے اس نام میں سامی اور
آریائی زبانوں کی دو قلیل آوازوں کی یکجائی سے گمان ہوتا تھا کہ سخت قسم کے آدمی ہیں مگر سچ
یہ ہے کہ بڑے نرم مزاج بھلے مانس تھے۔ انھیں کچھ اور ام غریب پر ویسے ہی ترس آ رہا تھا۔
اور پروفیسر صاحب کے ذہن مبارک سے لفظوں کا جو آبتار رواں تھا اس پر یہ خود تعجب اور
حیرت میں تھے۔ انھیں یہ معلوم نہ تھا کہ پروفیسر سے رات کوئی رجعت پسند نوجوان الجھ گیا تھا۔

جس سے ان کی طبیعت بہت بد مزہ ہو گئی تھی۔ خون کا دباؤ ویسے ہی کچھ زیادہ رہتا تھا شاید کچھ اور بڑھ گیا تھا۔ پھر رات بھر سوئے نہیں تھے۔ سویرا ہوتے آنکھ لگی تھی کہ ملاجی فجر کی نماز اول وقت پڑھ کر ان کے کمرے پر پہنچ گئے اور اٹھا دیا۔ رات بھر جاگنے کے بعد صبح سوتے ہوئے پکڑا جائے تو آدمی بہت کھسینا ہوتا ہے۔ ملاجی نے کوڑ لکھکھٹانے تو پروفیسر بڑا کر اٹھ بیٹھے اور اس ڈر سے کہ ملاجی یہ نہ کہیں کہ صبح کی نماز نہیں پڑھی بولے ”ابھی نماز پڑھ کر لیٹ گیا تھا کہ آنکھ لگ گئی“ ملاجی نے کہا ”آج ذرا ٹہلنے ساتھ چلیے۔ آپ کو ایک بوڑھے پنڈت سے ملائیں، وہ آپ سے ملنے کے بہت مشتاق ہیں“ پروفیسر رات والے نوجوان سے ایسے ناخوش ہوئے تھے کہ بوڑھے پنڈت سے ملنے کی طرف طبیعت راغب ہو گئی۔ ورنہ معمولاً یہ بوڑھوں سے بہت تنگ اور ان کی طرف سے خاصے بدگمان رہتے تھے۔ پھر مولانا سے ان کے مراسم بھی بہت محبت اور خلوص کے تھے، ساتھ چلے آئے۔ لیکن کچھوے کے اس سوال پر کہ ان کے نزدیک اس میں ان کے فن محترم کی منسی اڑانی مقصود تھی، پھر پڑے۔ ورنہ یوں باوجود اعصابی امراض کے یہ بھی بڑے نرم گفتار اور منسا آدمی تھے۔

ملاجی نے چاہا کہ صفائی ہو جائے۔ کچھو رام سے کہا ”پنڈت جی آپ کو بالکل غلط یہ گمان ہوا کہ پروفیسر صاحب نے آپ کو گالیاں دیں۔ یہ تو اپنے علم کے، جسے آپ و دیا کہتے کہتے ہیں، حدود اور بعد بتا رہے تھے“

”دوداربا۔ اتھوا“ کچھوے نے بے سوچے پوچھ لیا۔

”حدوداربعہ اتھوا چوحدی یعنی یہ ودیا چاروں طرف کہاں تک پھیلی ہوئی ہے۔“

”اتھوا اپنی ودیا کی سیمائیں بتا رہے تھے۔ سمجھے، ہم سمجھے“ کچھوے نے کہا۔

”اور بھائی پروفیسر صاحب۔ ملاجی نے کہا“ آپ کو بڑی غلط فہمی ہو گئی پنڈت

جی کا مقصد ہرگز آپ کی منسی اڑانا نہ تھا۔ یہ بات تو ان کے سان گمان میں بھی نہیں ہو سکتی۔

یہ بیچارے تو کئی دن سے اس بات کا پتہ چلانا چاہ رہے تھے کہ کبھی کچھوے اور خرگوش کی

دوڑ ہوئی ہے یا نہیں۔ اور ہوئی ہے تو کون جیتا اور کون ہارا۔ یہ بات ان کے جی کو لگی

ہوئی ہے۔ مجھ سے بھی پوچھ چکے ہیں۔ میں نے کہا تھا کہ یہ کوئی دینیات کا مسئلہ تو ہے نہیں کہ

میں بتا سکوں۔ اس لیے تاریخ کے ایک بڑے ماہر کو اپنے ساتھ لے آؤں گا۔ پچھلے زمانے

میں جو کچھ ہوا ہے اس کا کھوج ہی لگاتے ہیں اور یہی اس کا حال جانتے ہیں۔ غلطی ہوئی تو

مجھ سے ہوئی، ان کا کوئی قصور نہیں تھا۔“

”شما چاہتا ہوں پرفیٹر جی۔ شما دے دیجیے۔ میں بھلا آپ کی منسی کیسے اڑاتا۔ آپ جیسے

وڈوانوں کے درشن کب کب ہوتے ہیں۔ یہ خرگوش اور کچھوے کی دوڑ کا پرشن مجھے نہ جانے

کب سے ستا رہا ہے۔ کبھی پانی میں جاتا ہوں۔ کبھی دھرتی پر آتا ہوں۔ نہ وہاں چین ملتا ہے

نہ یہاں۔ جی کو ایسی بے کلی ہے کہ نیند نام کو نہیں آتی۔ ویسے ہی بڑھاپے کے کارن نیند

کم ہوتی ہے۔ پر ادھر تو پستھوں سے پلک نہیں تھکی۔ میری باتوں میں کوئی اونچ نیچ ہو گئی ہو تو
شما چاہتا ہوں۔“

ملاجی اور کچھو رام یہ سب کہہ رہے تھے اور پروفیسر کچاق تھے کہ اپنی چھڑی گھمائے
جاتے تھے اور چپ تھے۔ آخر کو بولے۔ ”مولانا۔ بہت نام ہوں کہ اس کم سخت بے خوابی
نے اعصاب کی یہ حالت کر دی ہے۔ میں تو آیا ہی تھا پنڈت جی کی مدد کرنے لیکن ان کا سوال
مجھے کچھ ایسا بے تکالفا کہ میں سمجھا کہ یہ میری اور میں تو خیر کیا چیز ہوں، میرے مضمون کی منسی
اڑ رہے ہیں۔ اپنی منسی کا تو میں خیال نہیں کرتا مگر میرا مضمون! نہیں مضمون کی شان میں کسی
کی بے ادبی مجھے گوارا نہیں۔ مضمون، کیسا مضمون؟ تقدیر کائنات اس سے وابستہ کہ شہنشاہ
کائنات انسان کے ماضی کی تفسیر اور مستقبل کی نشان دہی اس کے سپرد ہے۔ نہیں مضمون
کی شان میں کوئی گستاخی برداشت نہیں کی جاسکتی۔ میں سمجھا یہ میرے مضمون کو کتے بلی،
پکھوے، اور خرگوش کی کہانی، سمجھتے ہیں۔ اس لیے میرا فرض تھا کہ انھیں بتا دوں اور
میں نے بتایا۔ ہاں ذرا تفصیل سے اور ذرا شدت سے کہ میرے مضمون کا موقف یہ نہیں
ہے۔ مولانا۔ میرا حال کچھ یہ ہے کہ ناگواری میں کلام میں طوالت اور زور دونوں پیدا
ہو جاتے ہیں۔ یہ غریب سمجھے کہ میں گالیاں دے رہا ہوں۔ گالیاں۔ مورخ اور گالیاں۔
منسّر تقدیر انسانی اور گالیاں۔ شاید یہ میری زبان بھی نہیں سمجھتے۔ اس لیے مولانا آپ انھیں

پوری طرح اطمینان دلا دیجیے کہ میں نے کوئی گالی نہیں دی۔ میرا کام یہ نہیں ہے۔ گالیاں دیتے ہوں گے اپنا وجود قائم رکھنے کے لیے اہل سیاست، اپنے اخباروں کی پکری کے لیے اہل صحافت یا ناخوشی اور بد مزاجی میں ادیب اور شاعر۔ مورخ کو گالیاں دینے کی فرصت کہاں۔ ہاں تو تسلی دیدیجیے انھیں کہ میں نے کوئی گالی نہیں دی اور یہ مجھے معاف کر دیں کہ میں نے ان کے سوال کا جواب نہیں دیا۔ اس کچھوے اور خرگوش کے معاملے میں ممکن ہے کہ ادب کا پروفیسر آپ کے دوست کی مدد کر سکے۔ مجھے معذور جان کر معاف فرما دیجیے اور ہاں۔ واپس نہیں چلیے گا۔ بہت وقت ہو گیا۔

ملاجی نے کہا "یار پروفیسر، بہت بہکنے لگے ہو۔ چلتے چلتے یہ اہل سیاست اور صحافیوں کو ادیبوں اور شاعروں کو کبھی پیٹ لیا۔ خیر جھکا ختم کریں۔"

پھر مسکرا کر کچھوے سے کہا "یہ شہانگتے ہیں۔ میرے دوست کی باتوں میں کچھ ایسا زور تھا کہ آپ سمجھے گالیاں دے رہے ہیں۔ گالیاں تو ہونی ہی ہیں زور دار۔ مگر اور بول بھی تو زور والے، شور والے، ہوتے ہیں، سب گالیاں نہیں ہوتے۔ آپ تو سہم گئے۔ ان کا مطلب اتھوا وہی مطلب برانہ تھا۔ اور اب انھوں نے صلح بہت ٹھیک دی ہے کہ کسی ادب کے ماہر سے آپ کا پرسن پوچھا جائے۔ کل ہو سکا تو انھیں ساتھ لیتا آؤں گا۔ یہ ادب کیا ہوا، ملاجی؟ کچھوے نے پوچھا۔

"کیسے بتاؤں۔ ادب وہ ہوتا ہے جس میں بڑے سندرشدوں میں آدمی کے دل کی باتیں

کہی جاتی ہیں۔ شبدوں میں کبھی ایسی مٹھاں گھول دیتے ہیں کہ گڑ سے زیادہ میٹھے لگتے ہیں۔ کبھی وہ روانی دے دیتے ہیں کہ لگتا ہے دریا امنڈ آیا ہے۔ وہ زور بھر دیتے ہیں کہ شبدوں کو بلا دیں، پہاڑوں کو چیر دیں۔ اس میں کہانیاں لکھتے ہیں جو لوگ پڑھیوں تک یاد رکھیں۔ اس میں شبدوں کو ایسے جوڑتے ہیں کہ وہ سنتے ہی جی میں اتر جائیں۔ لوگ انھیں گاتے ہیں۔ گنگناتے ہیں، اور مزالیتے ہیں۔ اس میں آدمی کو اپنا حال دکھائی دیتا ہے جیسے آئینے میں کوئی اپنی صورت دیکھے۔ ادب ہنساتا ہے، رلاتا ہے، جی کو گر ماتا ہے، ہمت دلاتا ہے، حوصلہ بڑھاتا ہے، اور ہمارے ہنر اور عیب سب ہم پر کھول دیتا ہے۔ اور نہ جانے کیا کیا ہوتا ہے اس میں۔ میں تو دنیا کا استاد ہوں پوری بات نہیں جانتا۔ مگر یہی سب ہوتا ہے ادب۔“

۲۱

کچھوا بہت غور سے سنتا رہا اور بولا۔ ”ملا جی تم نے بتایا اس سے تو ہمیں ایسا لگتا ہے ادب سا ہتھیہ کو کہتے ہوں گے۔“

”ہاں ہاں۔ ٹھیک کہتے ہو پنڈت جی۔ سا ہتھیہ ہی کو کہتے ہوں گے ادب۔ اس لیے کہ وہ جو ہماری دلی میں سا ہتھیہ اکادمی ہے وہ ادب ہی کا ادارہ تو ہے۔ ٹھیک ہے ادب اتھوا سا ہتھیہ۔“

”اچھا تو ملا جی۔ کل سا ہتھیہ کے پنڈت کو اوش لانا۔ ادھک سے بتیا جاتا ہے، اور میری بے کلی دن پر دن بڑھ رہی ہے۔ مجھ پر دیا کر کے کل ہی انھیں ساتھ لے آنا۔ ملا جی۔“

”بہت اچھا پنڈت جی۔ کل ہی ساتھ لاؤں گا انھیں۔ بس اب چلے۔ آداب“

”نستے۔ ملا جی اور پرفشرجی۔ روٹھے تو نہیں ہو پرفشرجی“

”سب ٹھیک ہے“ ملا جی نے کہا اور مولوی غفران اور پروفیسر کپچاق دونوں پُل کی

طرف چل پڑے۔

”اچھے جھیلے میں بھنس گئے ہم تو کچھوے نے کہا“ اب دیکھیں ساہتیہ والا کیا کہے۔ کہیں وہ سبھی گرم نہ ہونے لگے۔ ایک سیدھی سی بات پوچھتے ہیں اور کوئی پتہ نہیں دیتا، نہ جانے کیسی و دیا ہے ان و دونوں کی۔ اب دیکھیں کل کیا ہوتا ہے“

۲۲

مولوی غفران کی دُپٹی کچھوے کے سوال میں بڑھتی جاتی تھی۔ مدرسے میں واپس آئے تو پہلے نہ نہانے دھوئے نہ ناشتہ کیا سیدھے ڈاکٹرنی الفور کے کمرے پر پہنچے۔ ڈاکٹرنی الفور کو بہت تعجب ہوا کہ آج صبح صبح مولانا کیسے بھول پڑے۔ وہ صبح حقہ پیا کرتے تھے اور اس میں ذرا اونگ بھی جاتے تھے۔ نہانے سے کچھ زیادہ رغبت نہ تھی۔ ہاضمہ کمزور تھا۔ اس لیے ناشتہ بھی رغبت سے نہ کرتے تھے۔ ابھی تو یہ حقہ ہی کی منزل میں تھے۔ مولانا غفران نے ”السلام علیکم“ کی ”ع“ کو حرف حلقی کے صحیح مخرج سے جو نکالا تو یہ چونک پڑے۔ بولے ”مولانا آج کیسے اپنے قدموں کی برکت سے اس ناچیز کو نوازا۔ آئیے آئیے۔ تشریف رکھیے۔ اور مولانا ناشتہ بھی آج

ہیں ہو جائے۔“ مولانا نے فرمایا ”بہت شکریہ۔ مگر میں نے ابھی غسل بھی نہیں کیا ہے۔“ ڈاکٹر فی الفور بولے ”مولانا یہ غسل کی آپ نے خوب کہی۔ کیا آپ پر ہر روز غسل واجب ہو جاتا ہے۔“ مولانا کی کتری ہوئی مونچھوں اور ڈاڑھی کے بیچ میں مسکراہٹ کی ایک بہت باریک سی لکیر دکھائی دی۔ بولے ”ڈاکٹر صاحب عادت سی ہو گئی ہے۔ واجب کا معاملہ نہیں ہے۔“ پھر تو ناشتہ یہیں ہو۔ فی الفور نے کہا۔ ”ساتھ میں میں بھی کچھ کھا لوں گا۔“ مولانا نے کہا ”کیوں۔ خیریت۔ کیا اکیلے آپ کچھ نہیں کھاتے؟ کیوں کیا بات ہے؟ بات کیا ہوتی۔“ ڈاکٹر فی الفور نے کہا۔ ”وہی قبض، وہی اُم الامراض، قبض، ہفتہ ہفتہ بھر گزر جاتا ہے۔ بس ہفتے میں ایک بار نہاتا ہوں اور ہفتہ میں ایک ہی بار کچھ بسط نصیب ہوتا ہے۔“ عجائب، عجائب مولانا نے فرمایا عجائب۔ مگر یہی یہ ناشتے اور قبض کا قصہ تو کسی اور دن طے کریں گے۔ آج تو آپ کو ایک تکلیف دینے آیا ہوں۔“ خیر تو ہے۔ فرمائیے۔“ ڈاکٹر فی الفور نے کہا۔ مولانا بولے ”کچھ ایسی بات نہیں۔ میں صبح صبح ٹہلنے دریا پر جاتا ہوں۔ وہاں ایک کچھوے سے ملاقات ہوتی۔“ ”کچھوے سے! آپ نے کیا فرمایا۔“ کچھوے سے؟ مولانا نے کہا ”جی ہاں۔ کچھوے سے۔“ ڈاکٹر فی فور نے حقے کی نئے رکھ دی، اور کہا ”کچھوے سے اور آپ کی ملاقات۔ خوب کہی مولانا خوب کہی۔ اور ملاقات کے لفظ پر تلاش کی داد دیتا ہوں۔“

”نہیں بھائی۔ ڈاکٹر۔ اس میں خوب کہنے کی کیا بات ہے۔ جی ملاقات ہوئی۔ باتیں

ہوئیں۔ بیچارہ بڑانیک دل بھولا سا بوڑھا ہے۔ سخت الجھن میں ہے۔ مجھ سے ایک بات پوچھی۔
وہ دنیات سے متعلق نہ تھی اس لیے میں تو جواب دے نہ سکا۔ دوسرے دن پروفیسر کچپاق
کو لے گیا کہ سوال ماضی کے ایک واقعے سے متعلق تھا اور میں سمجھا کہ ماضی کے راز دان امین
مورخ ہی ہوتے ہیں۔ وہ جو گئے اور اس غریب کچھوے نے ان سے وہی سوال کیا تو یہ ایسے بگڑے
ایسے بگڑے کہ میرے قلب میں تو یا حفیظ کا ذکر رواں ہو گیا۔ پروفیسر سمجھے کہ اس بوڑھے نے ان کی
جان کر تو بین کی ہے۔ ان کی اور ان سے زیادہ ان کے مضمون کی تحقیق کی ہے۔ اور وہ تقریر
جھاڑی ہے کہ چھوٹو کچھو امیر سے چھکے چھوٹ گئے۔ تاریخ کے جو حدود اربعہ بتائے ہیں تو ایسے
لگا کہ علم الہی سے بس گز دو گز ہی کم ہیں۔ یہ حال اس غریب کا سوال جہاں کا تھا رہا۔
”تو میں کیا کر سکتا ہوں۔ مولانا“

۲۲

”پروفیسر کچپاق جب ذرا ٹھنڈے ہوئے تو انہوں نے یہ بتایا کہ سوال قصے کہانیوں کا
ہے۔ یعنی ادب سے متعلق ہے۔ کسی ماہر ادبیات سے پوچھیے۔ اس لیے دریا سے سیدھا آپ کے
پاس آیا ہوں کہ گل میرے ساتھ تھوڑی دیر کو چلے چلیے۔ اس ہڈے کچھوے کی تسکین ہو جائے گی۔“
”تو مولانا سوال آخر کیا تھا“

”سوال اس کا یہ ہے کہ اگلے وقتوں میں کبھی خرگوش اور کچھوے میں دوڑ ہونی بھتی کہ
نہیں۔ اور ہونی بھتی تو جیت کس کی ہونی بھتی۔ اس کا معتبر جواب چاہتا ہے۔“

”اوہو۔ وہی ایسپ والا قصہ۔ چلوں گا۔ آپ کے ارشاد پر ضرور چلوں گا۔ اچھا ہوا کہ
آپ سے سوال پوچھ لیا۔ کثرت مطالعہ کی وجہ سے حافظ کمزور ہو گیا ہے۔ اور شاید اس کمبخت
قبض کا بھی کچھ دخل اس میں ہو۔ وقت پر اپنے تاریخ ادب کے نوٹ دیکھ لوں گا اور سائل
کو مفصل معلومات بہم پہنچا دوں گا۔“

”بہت اچھا۔ تو میں اب چلا۔ کل صبح آپ کو لینے آؤں گا۔“

”اور وہ ناشتہ، مولانا۔ ناشتہ تو کیسے جاتے؟“

”نہیں ڈاکٹر۔ اب ہمیں جانے دو۔ بے غسل کے کھانا جی کو نہیں لگتا۔“

”آپ کی خوشی۔ مگر میں کبھی کھانے کے لیے یہی شرط لگا لوں تو شاید ہفتہ ہفتہ بھر کھانا نصیب نہ ہو۔“

”اچھا۔ خدا حافظ۔ کل ملیں گے۔“

۲۵

صبح کی نماز پڑھ کر مولانا غفران جلدی جلدی ڈاکٹر فی الفور کے یہاں پہنچے۔ ڈاکٹر
ابھی سو ہی رہے تھے۔ مولانا نے زنجیر کھٹکھٹائی۔ پھر کچھ شور سا کیا تو یہ آنکھیں ملنے، مولانا کی نماز
باجماعت کے خیال سے کچھ نخل، معذرت کرتے، جس میں اس موذی قبض کے نیند میں مغل
ہونے کی دلیل بھی شامل تھی، اٹھے۔ منہ پر پانی کا چھپکا مارا اور اپنا پُرانا ربر سول جوتا پہنا جس کے
ایک تیلے میں چھوٹا سا سورخ ہو گیا تھا اور جو اس زمانے کی یادگار تھا جب یہ بھی صبح ٹہلنے جایا کرتے

تھے۔ یہ جوتا انھوں نے شام ہی سے اس ہم کے لیے تیار کر رکھا تھا۔ ہاں تو یہ جوتا پہنا اور مولانا کے ساتھ ہو لیے۔

دریا پر پہنچے تو کچھوا نہ جانے کب سے منتظر بیٹھا تھا۔ استقبال کے لیے انچ دو انچ آگے بڑھا۔ دعا سلام ہوا اور مولانا نے اس سے کہا "سب وعدہ ساہتیہ کے ایک بڑے جانکار کو ساتھ لایا ہوں۔ ساہتیہ کا سارا حال انھیں معلوم ہے۔ اب ان سے اپنی بات پوچھ لو۔"

کچھوے نے کہا "پنڈت جی مہودے۔ پرن ہمارا یہ ہے کہ آپ کی پشتوں میں کھیس لکھا ہے کہ اگلے جگوں میں نگریش اور کچھوے کی دوڑ ہونی تھی کہ نہیں، اور ہونی تھی تو جیت کس کی ہونی تھی۔ سچ مچ کون جیتا تھا۔ منہ دکھی مت کہنا، پنڈت جی مہودے کھری کھری بات ہمیں بتا دو کہ کون جیتا تھا۔"

ڈاکٹر فی الفور ادب کے پروفیسر تھے۔ تقابلی لسانیات سے انھیں کچھ بہت لگاؤ نہ تھا۔ "پنڈت جی مہودے" اور "پرن" دونوں پر کھٹکے اور مولانا کی طرف کچھ الزامی نظر سے دیکھا۔ مولانا تازگئے اور جب کچھوے نے اپنا جملہ ختم کیا تو انھوں نے ڈاکٹر فی الفور سے کہا "انھوں نے پنڈت جی مہودے" احتراماً کہا ہے۔ اور آپ تو سباق و سباق ہی سے سمجھ گئے ہوں گے کہ "پرن" سے مراد سوال ہے۔"

"جی ہاں مولانا۔ سوال دلچسپ ہے اور اس میں تحقیق کے بہت سے پہلو ہیں۔"

ذات الحرف في الغفور



www.itsurdu.blogspot.com

Courtesy Sara (ICSDS), Digitized by eGangotri

مختصراً بیان کرتا ہوں۔ صورتِ حال یہ ہے کہ جانوروں کی اور کبھی کبھی جانوروں اور آدمیوں کی ملی جلی کہانیاں پرانے زمانے سے ہندوستان اور یونان کے ساتھ مخصوص رہی ہیں۔ کہیں کہیں دوسرے ملکوں کے ادب میں بھی ایسے قصے ملتے ہیں لیکن زیادہ تر حصہ ان میں انہی دو ملکوں کا ہے، ہندوستان اور یونان کا۔ یہ قصے یونان میں ایسپ کے نام سے منسوب ہیں۔ ہندوستان میں زیادہ تر جاتا کہانیوں سے جو بڑھ کے جنم سے متعلق کہانیاں ہیں۔ آج کل ہمیں پاس ایسپ کے قصوں کے نام سے جو مجموعہ ہے وہ یورپ میں چھاپے کا کام شروع ہونے کے تھوڑے ہی دن بعد سنہ ۱۸۰۶ء میں ہانسز اسٹائن ہول نے لاطینی اور جرمن میں چھاپا تھا۔ آٹھ دس سال کے اندر اندر اس کا ترجمہ اطالوی، فرانسیسی، انگریزی، ولندیزی زبانوں میں ہو گیا، مگر اس مجموعے میں جو کہانیاں ہیں وہ فیڈرس نامی ایک یونانی نے پہلی صدی عیسوی میں نظم میں لکھی تھیں۔ ان کے علاوہ بعض کہانیاں یونانی نثر سے بھی لی گئی تھیں جنہیں اصلی ایسپ کی کہانیاں سمجھا جاتا تھا۔ مگر تحقیق نے ثابت کیا ہے کہ یہ بھی پہلے نظم میں تھیں اور ان کا لکھنے والا تیسری صدی عیسوی کے آغاز میں ایک شہزادے کا اتالیق تھا۔ اس نظم کرنے والے نے لکھا ہے کہ اس نے بعض قصے ایسپ سے لیے ہیں اور بعض دوسری جگہ سے۔ یہ دوسرے قصے ایک سنگھالی سفارت کے ذریعہ سنہ ۶۵۲ء میں یورپ پہنچے تھے۔ فیڈرس کے قصوں میں بھی ہندوستانی عنصر ملتے ہیں۔ کچھوے پر اس تقریر کا نہ جانے کیا اثر ہوا کہ اس نے آنکھیں بند کر لیں۔ مولانا نے

بھی محسوس کیا کہ سوال سے غیر متعلق علم کی یہ فراوانی غریب کچھوے کے کچھ کام نہ آئے گی۔ آہستہ سے بولے "ڈاکٹر صاحب کلام کو اتنا طول نہ دیجئے۔ مختصراً جواب دیدیکئے۔ ان کی تسکین ہو جائے گی۔"

مولانا کی آواز سن کر کچھوے نے آنکھیں کھول دیں۔ مگر ڈاکٹر فی الفور کو یہ قطع کلام اچھا نہ لگا۔ بولے "حضرت مولانا۔ معاف فرمائیں۔ میری بات کوئی بیچ سے کاٹنا ہے تو مجھے شدید کرب ہوتا ہے۔ آپ سے کہہ چکا ہوں کہ قبض کی وجہ سے حافظہ کمزور ہو گیا ہے۔ کثرت مطالعہ کی وجہ سے علم کا اتنا ذخیرہ فراہم ہو گیا ہے کہ ایک ماں دوسرے ماں میں مل جاتا ہے۔ اس لیے میں نوٹ رکھتا ہوں۔ رات ہی اس مسئلے پر اپنے نوٹ آپ کی خاطر دیکھے ہیں۔ اب اگر آپ مجھے اپنی بات پوری نہیں کرنے دیں گے تو نہ جانے کہاں کی بات کہاں پہنچے۔ اور اس آبِ صافی میں کہ آپ کے سامنے رکھ رہا ہوں نہ جانے اور کیا کیا مل جائے۔ اور سچ یہ ہے کہ میں تو یہ سب کچھ آپ سے کہہ رہا ہوں۔ ان کچھوے صاحب سے مجھے کیا سروکار میں تو ان کے سوال کو آپ کا سوال سمجھتا ہوں۔ اور اہل علم کو اہل علم سے جس شان کے ساتھ بات کرنی چاہیے اس شان سے بات کر رہا ہوں۔ مجھے بولنے دیجئے اور براہ کرم بیچ میں نہ بولیے۔ ہاں۔ تو میں کیا کہہ رہا تھا۔ بات بالکل ذہن سے اتر گئی۔ تو بے "مولانا نے کہا "آپ کسی فیڈروں کا ذکر کر رہے تھے کہ اس کے قصوں

میں بھی ہندوستانی اثر ملتا ہے۔“

”ٹھیک ٹھیک۔ ہاں۔ ان ہی قصوں میں ہندوستانی اثر ملتا ہے۔ ہندوستان میں ویسے جانوروں کے سبق آموز قصے میدپائی ادب میں اور اس سے بھی پہلے جاٹک کہانیوں میں ملتے ہیں۔ یہ قصے ہندوستان سے لٹکا پہنچے۔ جناب مسیح سے کوئی تین سو سال پہلے۔ اور غالباً اس سفر سے پہلے ان پر یہاں کوئی دو سو سال بیت چکے تھے۔ جاٹک کہانیوں میں ایک حال کی کہانی ہوتی ہے ایک باضی کی۔ حال کی کہانی سے شیخ کو کہیے یا گرو کو باضی کی کہانی یاد آتی ہے اور اسے بیان کرتے ہیں اور آخر میں ایک مصرعے کے اندر اس کا خلاصہ کر دیتے ہیں۔“

۲۹

ڈاکٹر صاحب کے بیان میں دریا کا سا بہاؤ تھا۔ ادھر وہ غریب کچھو اچپ دم سادھے، آنکھیں میچے۔ ادھر مولانا سخت اضطراب کے عالم میں۔ باوجود تنبیہ کے مولانا سے نہ رہا گیا اور بولے ”بھئی ڈاکٹر۔ للہ بس کرو۔ اس غریب کے سوال کا جواب دینا ہو تو مجھے دے ورنہ اس غریب پر اور مجھ پر نیاز مند پر رحم کرو۔ اچھا چلو گھر چلیں، دن چڑھ رہا ہے۔“

ڈاکٹر فی الفور نے جواب سے پہلے گلا صاف کرنے کے لیے ذرا کھکارا تو منہ سے رات والے پان کی چھابیاں نکل پڑیں۔ گلا ٹھیک صاف نہیں ہوا تو میٹھی ہونی آواز میں بولے۔

”دیکھیے، مولانا، آپ پھر بیچ میں بولے۔ پوری بات آپ کو اور ان حضرت کو نہ بتاؤں
تو جواب کیسے ہوگا۔ میں ادھورے کام کا قائل نہیں ہوں۔ یا چپ رہتا ہوں یا پوری بات
کہتا ہوں۔ بہ ادنیٰ تغیر لفظی غالب کا شعر میرے حسبِ حال ہے۔

پڑھوں میں علم سے یوں راگ سے جیسے باجا

اک ذرا چھڑے پھر دیکھیے کیا ہوتا ہے

(کلامِ موزوں کی تاثیر سے یہاں ڈاکٹر فی انور کی آواز خود بخود کھل گئی)

آپ نے چھڑا ہے تو سنئے۔ پوری بات سنئے..... مگر لا حول ولا قوۃ۔ میں تو پھر بھول
گیا کہ کہہ کیا رہا تھا۔ مولانا آپ بات کاٹ کر کیا ظلم کرتے ہیں۔ بتائیے میں کیا کہہ رہا تھا۔
مولانا نے کہا جی تو نہیں چاہتا کہ بتاؤں۔ میرا حافظ ابھی ٹھیک ہے۔ اس لیے
آپ کی ساری تقریر کا بوجھ میرے ذہن پر ہے۔ آپ کے پاس تو سہل نسخہ ہے۔ بھول جاتے
ہیں اور پھر تازہ دم ہو کر نیا حملہ شروع کرتے ہیں۔

”مولانا یہ باتیں رہنے دیکھیے۔ بتائیے کہ میں کیا کہہ رہا تھا۔ وقفہ زیادہ ہوگا تو مجھے
سلسلہ ملانے میں بڑی وقت ہوگی۔ بتائیے، جلد بتائیے۔“

مولانا نے کہا ہاں بھائی بتانا ہی پڑے گا۔ آپ جتنا کہانیوں میں حال کی کہانیوں
اور ماضی کی کہانیوں کی آمیزش کا ذکر فرما رہے تھے۔

”ہاں۔ ہاں۔ اصل میں کہنا یہ چاہتا تھا کہ یہ ماضی کی کہانیاں اور ایسپ کی بہت سی کہانیاں بہت ملتی جلتی ہیں۔ ایسپ کی بعض اور کہانیاں مہا بھارت کی بعض کہانیوں سے بھی ملتی ہیں۔ اور مولانا اس پر لوگوں نے بہت سہارا ہے کہ یہ کہانیاں یونان سے ہندوستان پہنچیں یا ہندوستان سے یونان۔ اس کا حل محققین نے تالم کی کہانیوں، مدرا^{سٹی} ادب کی تیس کہانیوں سے کیا ہے کہ ان سے ملتی جلتی کہانیاں ہندوستانی بھی ہیں یونانی بھی۔ لیکن یاد رکھنے کا نکتہ یہ ہے کہ جہاں تالم کی کہانی یونانی کہانی سے مختلف ہے وہاں ہمیشہ ہندوستانی کہانی کے مطابق ہے۔ یہ بہت ہی بعید از قیاس ہے کہ یونانی کہانیوں کے ترجمے عبرانی میں ہوئے ہوں اور پھر وہ ہندوستان پہنچے ہوں۔ لازم ہے کہ کہانیاں ہندوستان سے یونان گئی ہیں۔ سب سے قدیم ہندوستانی مجموعہ چوتھی صدی قبل مسیح بلکہ اس سے بھی پہلے کا ہے یعنی پنج متنتر۔ ہتھوپیس اس کی ایک بعد کی شکل ہے جس میں الگ الگ کہانیاں بیان کے ایک رشتے میں پرودی گئی ہیں۔ کلیلہ و دمنہ کی شکل میں یہ قصے قدیم فارسی اور عربی کے توسط سے لاطینی میں پہنچے اور اس پر کئی قصہ نویسوں نے اپنی اپنی عمارت بنائی۔ یورپ میں ان پر کیا کیا گزری۔ فیڈرس کی لاطینی نظم۔ بابرئس کی کھسپھسی یونانی نثر۔ میری دی فرانس کا وسطی انگریزی سے ۱۰۳ کہانیوں کا ترجمہ اور براخیہ نقدان، انگریز یہودی کی ۱۰۷ کہانیوں کا مجموعہ جس کا نام تھا شلے شوالم یعنی لوٹری کی کہانیاں اور اسٹائن ہاول

لانائتین اور بن فانی اور ماکس ملر کی تحقیقات کی تفصیل سنانے کو جی چاہتا ہے۔ مگر آپ تو پہلے ہی سے کسمسا رہے ہیں، مولانا۔ ناحق اس موضوع پر رات دیر تک اپنے نوٹ دیکھا کیا۔“

”بہت شکریہ۔ ڈاکٹر صاحب مولانا نے ذرا بے صبری سے کہا اس کہانی کو ختم ہی کیجیے۔ اس علم کے دریا میں اس غریب کچھوے کا سوال تو ڈوب کر غائب ہی ہو گیا۔ اب بھی آپ بتا سکیں تو بتائیے کہ واقعی خرگوش اور کچھوے کی دوڑ ہونی کھتی یا نہیں۔ اور ہونی کھتی تو کون جیتا تھا۔ قصہ تو ہم نے بھی سنا ہے اور اس غریب نے بھی سنا ہے مگر حقیقت کیا کھتی۔“ کچھوے نے بھی کہ آنکھیں بند کیے سو سا گیا تھا آنکھیں کھولیں اور متوجہ ہوا۔ کبھی مولانا کی طرف تکتا کبھی ڈاکٹر فی الفور کی طرف۔

ڈاکٹر فی الفور نے کہا حقیقت۔ اس ضمن میں یاد رکھنے کی بات یہ ہے کہ ہمارے یہاں حقیقت دو طرح کی ہوتی ہے۔ ایک تو حقیقت خارجی، حقیقت معروضی اور ایک حقیقت ہوتی ہے حقیقت موضوعی، حقیقت تخیلی۔ ادب میں فرماں روائی ہوتی ہے حقیقت تخیلی کی۔ خارجی حقیقت، طرح طرح کی، ادیب یا شاعر کے شعور میں داخل ہوتی ہے۔ وہاں وہ تخیل کے سہارے ایک نئی حقیقت کی تعمیر کرتا ہے۔ اس عمارت میں نہ جانے کون کون سی خارجی حقیقتیں یکجا ہو جاتی ہیں اور ایک اچھوتی نرالی حقیقت وجود میں آتی ہے۔ یہ خارجی حقیقتوں

کو جوڑتا ہے۔ کسی سے زیادہ لیتا ہے کسی سے کم اور ان کی آمیزش سے ایک مرکب بناتا ہے۔
اس کی نئی عمارت میں کہیں کی اینٹ ہوتی ہے کہیں کاروڑا۔ کہیں سے بہت کہیں سے تھوڑا۔
اس نئی حقیقت کو وہ اپنی قوتِ اظہار کو کام میں لا کر لفظوں کا لباس پہناتا ہے۔“
”ڈاکٹر مارڈالا۔ مارڈالا تم نے۔ یہ کیا ستم پیش کر رہے ہو۔ کچھ پتے نہیں پڑا۔ آخر اس
خرگوش اور کچھوے والے قصے سے اس سب کا کیا تعلق۔“

جناب مولانا۔ تاریخ ادبی پیش کرتا ہوں تو وہ آپ کو نہیں بھاتی۔ ماہیتِ ادب پر
روشنی ڈالتا ہوں تو آپ کے پتے کچھ نہیں پڑتا۔ چہ گنم۔ آخر ادب کا فاضل ہوں۔ ادب
کی اعلیٰ تعلیم میرے سپرد ہے۔ اس کی روٹی کھاتا ہوں۔ میں اگر قصے اور وہ بھی جانوروں کے
قصے سنانا اور ان کی تفسیر کرتا پھروں تو ٹف ہے مجھ پر۔ سچ تو یہ ہے کہ ادب کی اعلیٰ تعلیم
میں تو جانوروں کے قصے کیا ادب کے بڑے بڑے شاہ پاروں کی طرف توجہ کرنا غیر ضروری
ہو گیا ہے۔ ادب کی تاریخی جڑوں تک پہنچنا، شخصی اور جماعتی دونوں کی تہ کو پہنچنا، ہمارا کام
ہے اور اس میں عمریں کٹ جاتی ہیں، عمریں۔ کلام پڑھنے سے پہلے شاعر کے مفصل حالات
زندگی کا جاننا ضروری ہے۔ اس کی زندگی کو سمجھنے کے لیے اس کے جماعتی ماحول پر بھرپور
نظر درکار ہے۔ جماعتی ماحول میں اس جماعت کے ماضی کی ساری تاریخ کا جاننا لازم ہے۔
یہ گوہر ایسے دل کش ہیں کہ پھر کسی طرف منہ پھرنے کو جی نہیں چاہتا۔ میں نے ابھی حضرت فغفور پر جو

تحقیقی مقالہ شائع کیا ہے اور بڑے مجمع علمی کا اول انعام مجھے ملا ہے وہ ۲۰۰ صفحات پر مشتمل ہے۔
جس میں ۳۰۰ پر شاعر کے حالات زندگی ہیں اور ان کے حالات کیا ان کے سب معاصرین کی
مختصر مگر مستند سوانح عمریاں ہیں اور ۲۵۰ صفحات میں جماعتی ماحول پر ایسا تبصرہ ہے کہ ہندی
اور ایرانی تاریخ پر زمانہ قدیم سے آج تک کے حادثہ موثرہ پر طائرانہ نظر پڑ جاتی ہے۔
۵۰ صفحے میں ضروری حوالے ہیں۔ کلام جن بحروں میں ہے ان پر بحث ہے اور کلام کے
کوئی ۲۰۰ لفظوں کا فرہنگ ہے اور ایک اشاریہ ہے اور ہاں بھول گیا اسی حصے میں اردو
میں فارسی لفظوں کے املا سے متعلق ایک مختصر مگر خاصی بصیرت افروز بحث ہے ۱۱

کچھوے نے پھر آنکھیں بند کر لی تھیں۔ مولانا برابر پیتر بدل رہے تھے۔ ان کے صبر کا
پیالہ لبریز ہو گیا تھا۔ بولے ”بس جانے دو ڈاکٹر۔ اچھے ڈاکٹر نکلے تم تو۔ سوال کا جواب بنتا
ہیں۔ ایران تو ان کے خرافات تک رہے ہو ۱۱

”آپ کی گفتگو معیار فصاحت اور میزان تہذیب سے گرتی دکھائی دیتی ہے“
مولانا سنبھلے اور بولے ”بھائی معاف کرو۔ آپ کے طول کلام سے جی بھنجلا گیا
ہے۔ اور پتے کی بات ہنوز ندارد ۱۱

”یعنی کیا؟“

”یعنی یہ کہ اس خرگوش اور کچھوے والے قصے کی حقیقت کیا ہے“

”سنیے مولوی صاحب۔ حقیقت کا مسئلہ تو میں سمجھا چکا ہوں۔ تفصیل کروں گا تو آپ
بھریں گے۔ بات یہ ہے کہ ان جانوروں کی کہانیوں میں مصنف جانوروں کو بہ حیثیت علم یا
نشان استعمال کرتا ہے۔ موٹی موٹی خوبیوں اور بُرائیوں کو اس میں جانوروں کی شکل میں پیش
کرتا ہے جیسے ہمت کے لیے شیر۔ لالچ کے لیے بھیریا۔ مکاری کے لیے لوٹری۔ معصومیت
کے لیے بھیرکا بچہ۔ اقدارِ اخلاقی کی تجرید کا یہ پہلا سبق ہے۔ مکاری یعنی لوٹری پن۔ بہادری
یعنی شیر پن۔ بے رحمی یعنی بھیریا پن۔ تیز روی یعنی خرگوش پن۔ سست رفتاری یعنی کچھو اپن۔
بچوں کے سیدھے سادے دماغ کے لیے ان پیشکش ہوتی ہے۔ کچھ ہنسی کی باتیں بھی ہوتی ہیں
جنہیں بچے پسند کرتے ہیں۔ ان قصوں میں جن خوبیوں کی تلقین کی جاتی ہے وہ بھی سیدھی
معمولی خوبیاں ہوتی ہیں یعنی جانوروں کی صفوں سے ملتی جلتی خوبیاں۔ اعلیٰ خوبیاں مثلاً علم۔
حُسن۔ پاسداری۔ مروت۔ یہ ان کی پہنچ سے باہر ہوتی ہیں۔“

”بھئی ڈاکٹر کیا ذہن پایا ہے۔ کیا زبان پائی ہے۔ آپ نے۔ سارا سویرا بیت گیا۔
اور ہم ہیں کہ آپ کے دریائے خوش کلامی کے بھنور میں چکر کاٹ رہے ہیں۔ یہ بتائیے مختصر لفظوں
میں کہ اس قصے میں کچھوا جیتا تھا یا خرگوش۔“

”جناب قصے میں قصہ ہوتا ہے۔ نہ کوئی ہارتا ہے نہ کوئی جیتتا ہے۔ یوں تو
خرگوش ہارتا تھا کچھوا جیتتا تھا۔ لیکن اس کے ساتھ شرائط ہیں۔ خرگوش کو دوڑ میں سو جانا

سے انھیں بولنے سے روک دیا اور سلسلہ کلام کو جاری رکھا۔
”سنیے۔ ابھی اور سنیے۔ قدیم چینی کچھوے کے خول سے غیب کی باتوں کا پتہ
چلاتے تھے۔“

مولانا۔ ”غیب کی باتیں۔ لَاحَوْلَ وَلَا قُوَّةَ إِلَّا بِاللَّهِ“

”یہ تو ٹھیک ہے“ ڈاکٹر نے کہا ”مگر چینی تو معلوم کیا کرتے تھے غیب کا حال۔ کچھو
تو اپنی جان سے جاتا تھا اور یہ اس کا اوپر کا سخت خول الگ کر لیتے تھے (کچھو جو اُونگ
گیا تھا یہاں چونک پڑا اور سہمی سہمی نظروں سے نلابھی کی طرف تکتے لگا۔ جب انھوں نے
کچھ نہ کیا اور ڈاکٹر صاحب کی آواز آئی رہی تو اس نے پھر آنکھیں موند لیں) اسے الگ
کر کے اندر اپنی مخصوص روشنائی ڈالتے تھے۔ ان کی روشنائی کا موضوع بھی بڑا دلچسپ ہے
اس کے ساتھ ان کی خطاطی اور ان کی مصوری کے بہت سے پہلو بھی وابستہ ہیں۔
کہیے تو چلتے چلتے بتانا چلوں۔“

مولانا۔ ”اللہ رہنے دیجیے۔ علم غیب کا حال کیا کم تھا کہ آپ اس میں روشنائی
کا قصہ بھی ملانا چاہتے ہیں۔ جواب کیا ہوا شیطان کی آنت ہو گیا۔“
ڈاکٹر: ”دیکھیے مولانا۔ یہ شیطان کی آنت جو آپ نے کہا یہ وہی حقیقتِ تختیلی ہے۔
آپ نے نہ شیطان کو دیکھا ہے نہ اس کی آنت کو۔ نہ اسے ناپا ہے۔ مگر تختیل میں آپ نے

شیطان کی ایک شکل بنائی ہے، کچھ صفات اس سے وابستہ کی ہیں۔ اس میں آنت بھی نہ جانے کیوں شامل کر لی ہے۔ مگر کلام میں اس حقیقتِ تختیلی کو استعمال کرتے ہیں اور یہ ادب کا جزو ہو گئی ہے۔“

مولانا بے صبری سے بولے ”معاف کرو ڈاکٹر صاحب۔ غلطی ہوئی کہ میں نے اس حقیقتِ تختیلی کو استعمال کیا۔ آپ اب جواب کو ختم کر دیتے تو اچھا تھا۔ معلومات میں بے حساب اضافہ ہو چکا اور زیادہ سے ڈر ہے کہ ذہنی ہیضہ نہ ہو جائے۔“

”اور میں جو اس سے ہزار گنی معلومات اپنے اندر لیے بیٹھا ہوں مجھے ہیضہ نہیں ہوا۔ میں تو ہنوز قبض کا شکار ہوں۔ اور قبض بھی الامان۔ کیسا قبض۔ آپ کو ہیضہ ہو جائے گا۔ مگر توبہ۔ میں بھول گیا کہ کیا کہہ رہا تھا۔ کیا کہہ رہا تھا مولانا۔ جلدی بتائیے ورنہ ربطِ کلام کے سب رشتے ٹوٹ جائیں گے اور میں نہ جانے کدھر بھٹک جاؤں۔“

مولانا نے کہا ”مجھے بھی یاد نہیں کہ آپ کیا کہہ رہے تھے۔ آخر کوئی کتنا یاد رکھے۔ اب ختم کیجیے یہ کہانی۔“

ڈاکٹر صاحب بولے ”دیکھو مولانا دورانِ کلام میں چھڑتے نہیں ہیں۔ اس کالی داڑھی پر ایسی پھل پھبتی نہیں۔ آپ کو سب کچھ یاد ہے۔ سارا قرآن تو حفظ ہے اور میری ذرا سی بات یاد نہیں۔ یہ کیسے ہو سکتا ہے (لجاجت سے) بتا دو۔ بھائی مولوی۔ میں

کیا کہہ رہا تھا۔

”بڑے پھنسے ہیں آج تو۔ بتانا ہی ہوگا۔ آپ صنی روشنائی کا کچھ ذکر کر رہے تھے، یہ یاد نہیں کہ کچھوے اور خرگوش سے اس کا کیا تعلق تھا۔“

”پھر وہی خرگوش۔ میں تو کہہ چکا کہ خرگوش پر میرا مطالعہ بہت محدود ہے۔ اور کچھوے سے تعلق ظاہر ہے۔ صنی کچھوے کے خول ہی میں تو روشنائی ڈالتے تھے۔ اور پھر اسے اینگلیسٹی پریسنگ دیتے تھے۔ تو روشنائی خول کی ریشوں میں اس طرح پھیل جاتی تھی جیسے کچھ لکھا ہوا اور اس تحریر کا پڑھنا وہ جانتے تھے۔ اور آنے والے واقعات کا پتہ چلا لیتے تھے۔ غرض کہ کچھو، مولانا، یعنی کچھو عجیب چیز ہے۔ اس پر ایک مستقل مقالہ لکھا جاسکتا ہے۔“

۳۹

مولانا بولے ”اللہ رحم کرو ڈاکٹر صاحب۔ رحم کرو۔ مجھ پر اور اس غریب بوڑھے کچھوے پر۔ قصور ہوا۔ بڑا قصور ہوا کہ آپ کو تکلیف دی۔ آپ مقالہ ضرور لکھیے۔ لیکن آہمیں معاف کر دیجیے۔ بخش دیجیے۔ آپ کو، آپ کے ادب اور تحقیق تنقید اور دیو مالہ سب کی دہائی دیتا ہوں۔ بخش دیجیے۔“

”مولانا خفا ہونے کی کیا بات ہے“ ڈاکٹر فی الفور نے کہا ”آپ نے ازراہ

فی الفور نوازی مجھے اس لایق سمجھا کہ ایک مسئلہ علمی میں مشورہ کریں۔ میں جو کچھ جانتا تھا

”مولانا آپ یہ دوستانہ مشورہ دے رہے ہیں۔ یا سوکھے منہ سے میری منہسی اڑانے
کی کوشش فرما رہے ہیں۔“

”استغفر اللہ ڈاکٹر صاحب۔ میں اور آپ کی منہسی۔ اور اس وقت تو کسی نوع منہسے
کی طاقت باقی نہیں ہے۔“

”خیر۔ تو میں اب چلا۔ ڈاکٹر فی الفور نے کہا آپ کو تو شاید ابھی اپنے دوست سے
کچھ باتیں کرنی ہوں۔ میں خواہ مخواہ کیوں نکل ہوں۔“ یہ کہہ کر ڈاکٹر صاحب تو چل کھڑے
ہوئے۔ دوست یعنی کچھوے صاحب پہلے مراقب سے تھے۔ پھر سو گئے تھے۔ خاموشی جو
ہوئی تو چونک پڑے۔ شور میں آنکھ جھپک جائے تو خاموشی سے نیند ٹوٹ جاتی ہے۔ مولانا
کو اپنے دوست پر بڑا رحم آ رہا تھا کہ اس غریب کی مشکل کوئی حل نہیں کرتا۔

کچھو ابولا۔ ”ملا جی۔ کیا وہ گئے۔“ تنگ آنکھ مند گئی تھی۔ شہا چاہتا ہوں۔ پر یہ تو
بتائیے، ملا جی۔ میں یہ کس چکر میں پھنس گیا ہوں۔ آپ کو بھی اتنا کشت دیا۔ آپ پر فشر جی کو
لائے۔ ڈانگڈرجی کو لائے۔ پرایسا لگتا ہے کہ یہ میری سمسیا کو کچھ نہ سمجھے۔ یا ہو سکتا ہے میں نہ
سمجھا ہوں کہ یہ کیا کہہ رہے ہیں۔ پر سچ یہ ہے کہ ہمارے پلے تو کچھ نہیں پڑا۔ آپ۔ ملا جی
سمجھے ہوں تو سمجھے ہوں۔“

ملا جی نے کہا ”سچ کہتے ہو کچھو رام۔ میں تو بس اتنا سمجھا کہ یہ بڑے بڑے علم والے

خود بڑے مورکھ ہوتے ہیں۔ ہمارے یہاں کہتے ہیں العلم حجاب الاکبر۔ علم اتھو اوڈیا بہت بڑا پردہ ہے۔ آنکھوں پر پڑ جاتا ہے، کانوں پر پڑ جاتا ہے، دل پر پڑ جاتا ہے۔ بس زبان چلتی ہے۔ مجھے تم سے بڑی لاج آتی ہے کچھ اور ام جی۔ کہ میں ان لوگوں کو تمہارے پاس لایا۔

”نہیں ملا جی۔ آپ کیوں لجائیں۔ آپ نے تو اچھے ہی کو کیا تھا۔ یہ میری پروبلت کہ کچھ ہاتھ نہ آیا۔ اس کارن پوچھتا ہوں کہ جی کی بے کلی تو جاتی نہیں۔ یہ تو کھوج لگا ہی دو۔ ملا جی کہ کون جیتا تھا۔ خرگوش کہ کچھوا۔“

ملا جی نے کہا بھائی کچھ اور ام۔ میں تو خود اسی سوچ میں ہوں۔ جب ڈاکٹر صاحب نے کہا کیا ادھر ادھر کی باتیں کر رہے تھے تو میں ہی سوچ رہا تھا کہ تمہاری گتھی کیسے سلجھے۔ میں نے سوچا کہ یہ کتابیں اتھو اپتک پڑھنے والے اپنی پشتوں کے بوجھ سے دب جاتے ہیں۔ خود پوچتے سمجھتے نہیں ہیں۔ اب کے کسی ایسے سے پوچھوں جو بس وچار سے عقل سے اتھو ابھی سے کام لے اور تمہارا پرشن حل کرے۔“

”ہاں ملا جی۔ اوش ہی کیجیے۔ ایشور تمہیں اچھا رکھے۔ آپ نے تو ہمارے من میں گھر کر لیا ہے، ملا جی۔“

ملا جی نے کہا اچھا کل میں اپنے ایک اور ساتھی کو لاؤں گا۔ ان کا کام ہی سوچ وچار ہے۔ وہ منطق اور فلسفہ پڑھاتے ہیں اتھو۔۔۔۔۔ اتھو۔۔۔۔۔ نہیں جانتا کہ

الفيلسوف المحندي



منطق کو تمہاری بھاشا میں کیا کہتے ہیں؟
کچھوا بولا کہتے ہوں گے کچھ بھی۔ اس سے کیا۔ آپ جسے ٹھیک جانیں لے آئیں
میری سمیاتو کٹے۔

اچھا تو اب جانا ہوں۔ کل صبح الفیلوف الہندی کو ساتھ لاؤں گا۔

یہ بزرگ جن کا ذکر مولانا نے کیا مدرسے میں منطق اور فلسفے کا درس دیتے تھے۔
ان سے جب کوئی کسی مسئلے میں کسی مشہور فلسفی کا مسلک پوچھتا تو کہتے اس کی کتاب پڑھو
معلوم ہو جائے گا۔ مجھ سے میرا مسلک پوچھو۔ میں دوسرے فلسفیوں کا دلال نہیں ہوں۔ خود
فلسفی ہوں۔ خاصے ذہین آدمی تھے۔ شاگرد تو ان کے بہت کم تھے اس لیے کہ فلسفہ پڑھنے
والوں کو دوسرے فلسفیوں کے مسلک جاننے ضروری تھے اور یوں بھی اب منطق اور فلسفہ
کون پڑھتا ہے۔ ہاں یہ ہر صہمت میں پیش پیش رہتے۔ مباحثوں میں شریک ہوتے۔ ہر بات
میں غیر متوقع باریکیاں نکالتے تھے۔ خود اپنے اوپر بھی فقرے کتے رہتے تھے۔ اس لیے
لوگ ان سے اکتاتے نہ تھے بلکہ انہیں پسند ہی کرتے تھے۔

نام ان کا اصل میں اللہ دتا تھا۔ پنجاب کے رہنے والے تھے۔ مگر تعلیم جون پور
اور لکھنؤ میں پائی تھی۔ اس ماحول میں انہیں اللہ دتا کا نام کچھ خود ہی ناپسند ہو گیا تو انہوں

نے دیانتِ معنوی کا لحاظ رکھتے ہوئے اپنا نام مولا بخش رکھ لیا۔ اس مدرسے میں، مولانا
غفران والے مدرسے میں، آئے تو یہاں مولا بخش ایک بزرگ تھے جو بسکٹ بچا کرتے
تھے اور فرنیچر کا کاروبار بھی کرتے تھے۔ یہ ایسے کہ بسکٹ بے دریغ ادھا دیتے تھے۔ حساب
بھی زبانی رہتا تھا۔ مگر جب طالب علم مدرسہ چھوڑ کر جاتا تو قرض کی ادائیگی میں اس کا سارا
فرنیچر رکھوا لیا کرتے تھے۔ فرنیچر پر تو ان نے استاد کو کوئی اعتراض نہ تھا مگر بسکٹ بچنے
سے اپنے ہم نام کی وابستگی ان کے ذوق پر گراں تھی۔ انھوں نے سوچا کہ نام پھر ایک دفعہ
بدل ڈالیں۔ ابھی مدرسے میں آئے چند ہی دن ہوئے تھے، لوگ ان سے اور ان کے نام
سے پورے پورے واقف بھی نہیں ہو پائے تھے۔ تقرر کا کاغذ بھی نہیں ملا تھا۔ انھوں نے
شیخ سے کہا کہ میرا نام کاغذات میں "فیلسوف الہندی" درج کیا جائے کہ اس سے میری صحیح
پہچان ہو سکے گی۔ ورنہ مماثلت اسم سے مماثلت سمس کی کا شبہ پیدا ہوتا ہے۔ اور یوں اوٹ
پٹانگ نام سے کچھ پتہ بھی نہیں چلتا کہ سمس کی صفات کیا ہیں بعض تعارف میں اپنے اس نئے
نام کا کارڈ بھی چھپوا لوں گا۔"

شیخ نے کہا کہ "فہم و فرزانگی، متانت و سنجیدگی، مروت و فتوت میں آپ اپنی نظیر
ہیں" اور ایک خفیف سی زیر لب مسکراہٹ کے ساتھ اس درخواست کو قبول کر لیا اور ان
بزرگ کا نام اس دن سے آج تک "فیلسوف الہندی" ہی ہے۔ اللہ دنا اور مولا بخش کا علم

دو چار ہی ساتھیوں کو ہے۔

بات کہاں کی کہاں پہنچی۔ خیر۔ آج صبح تو ڈاکٹر فی الفور کی باتوں میں مولانا غفران کو خاصی دیر ہو گئی تھی اس لیے سیدھے اپنے گھر آئے۔ غسل اور ناشتے سے فارغ ہو کر جلدی جلدی مدرسہ گئے کہ پہلے ہی گھنٹے میں درس دینا تھا۔ دن درس اور دوسرے کاموں میں گزرا۔ شام کو مولانا فیلسوف الہندی کے پاس گئے اور سارا حال انھیں سنایا۔ کیسے کچھوے سے ملاقات ہوئی۔ پروفیسر کچاق اور ڈاکٹر فی الفور سے کیا گزری۔ کچھوے کے ساتھ اپنی دوستی اور گہری ہمدردی کا حال سنایا اور فیلسوف الہندی سے کہا کہ آپ کسی طرح اس بوڑھے کی تشفی کا سامان کیجیے۔

۴۵

فیلسوف غور سے سب سنتے رہے پھر بولے "مولانا۔ دیکھیے۔ صاف بات اچھی ہوتی ہے۔ قصے کہانی تاریخ اور ادب سے مجھے کوئی سروکار نہیں۔ یہ تخصیص کا عہد ہے اور میں نے اپنے دماغ کو تفکر و تعقل کے لیے وقف کر دیا ہے۔ میں تو اس مسئلے پر خود غور کروں گا اور اگر عقلاً کچھوے کا دور میں جیتنا ممکن ہو یا لازم ہو تو میں یہ بشارت انھیں پہنچا دوں گا۔ قضوں کے زور پر کوئی بات بھروسے سے نہیں کہی جاسکتی۔ اچھا تو سوال کو ذرا صاف کر لوں۔" دوڑ خرگوش اور کچھوے میں ہو تو کون جیتے گا؟ بلا مزید تفصیلات کے اگر یہ سوال

کیا جائے تو میں کہہ سکتا ہوں کہ خرگوش بھی جیت سکتا ہے اور کچھوا بھی۔ حالات اور عوارض پر فیصلہ ہوگا کہ کون جیتے گا۔ مفروضہ غالباً یہ ہوگا کہ خرگوش تیز دوڑتا ہے اور کچھوا آہستہ آہستہ چلتا ہے، مگر یہ مفروضہ قطعی نہیں۔ اگر تجربے پر مبنی ہے تو خود تجربہ عقلاً کوئی فیصلہ کن چیز نہیں۔ اسے تو بہت آسانی سے مجروح کیا جاسکتا ہے۔ تجربہ بہر روز صبح سے شام تک جھوٹ بولتا ہے۔ دھوکے دیتا ہے۔ ریت کو پانی بتاتا ہے۔ سورج کو زمین کے گرد گھومتا دکھائی دلاتا ہے۔ وغیرہ۔

اچھا مولانا رات میں اس مسئلے پر غور کر لوں گا اور صبح آپ کے ساتھ چل کر کچھوے سے ملوں گا۔

۴۶

صبح صبح مولانا فیلسوف کے مکان پر پہنچ گئے۔ دونوں ساتھ ساتھ دریا پار گئے۔ کچھوا حسب معمول نہ جانے کب سے منتظر بیٹھا تھا۔ دونوں کو دیکھ کر باچھیں کھل گئیں۔ بولا "او، ملاجی، او۔ اور مہودے تم بھی پدھارو۔"

ملاجی نے کہا "کچھورام۔ یہ میرے دوست فیلسوف اہندی ہیں میں نے انہیں بتا دیا ہے کہ تمہیں کیا پرشن تارا ہے۔ یہ اسے اچھی طرح سوچ کر آئے ہیں اور تمہیں سب اونچ نیچ سمجھا دیں گے۔"

"پالاگن مہاشے جی" کچھوے کی زبان پر فشر اور ڈانگدر پر تو ٹوٹ گئی تھی مگر یہ

الفلسوف الہندی کی ترکیب اس کی پکڑ سے باہر تھی، اور ملاجی، اونچ نیچ کی اس میں کون سی بات ہے۔ بس اتنا بتادیں کہ خرگوش جیتا تھا کہ کچھو۔ پتی بات ہو جائے کہ کچھو اجیتا تھا تو ہم توکل ہی خرگوش سے دوڑ بدلیں۔“

”الفلسوف الہندی نے کہا جناب کچھوے صاحب۔ آپ میرے دوست مولوی غفران کے دوست ہیں۔ انھوں نے مجھے آپ کا سوال بتا دیا ہے۔ مگر میں یہ نہیں بتا سکتا کہ جیت کس کی ہوئی تھی۔ میں دوڑ کے وقت کچھ کھڑا دیکھ تو رہا نہیں تھا۔ اور دیکھ بھی رہا ہوتا تو کب ضرور ہے کہ جو میں نے دیکھا تھا وہی ٹھیک ہوتا۔ دیکھنے میں بھی تو بڑے بڑے دھوکے ہوتے ہیں۔ اس لیے یہ بات خارج از بحث ہے کہ کیا ہوا تھا۔“

(کچھوے نے بڑی مسکین آنکھوں سے ملاجی کی طرف دیکھا۔ شاید یہ خارج از بحث“
اس کی سمجھ سے باہر تھا۔ مگر مولانا نے اشارہ کیا کہ چپ رہو سنے جاؤ یا سہے جاؤ۔ پوری بات کہہ لیں گے تو سب سمجھ میں آجائے گا۔ بیچ بیچ میں ذرا غوط لگے تو سنبھل جانا)۔

”کم سے کم میرے لیے اس کا ہونا نہ ہونا ایک سا ہے۔ سوال تو یہ ہے اگر تم میں اور خرگوش میں دوڑ ہو تو کون جیتے گا۔ کون جیتا تھا نہیں۔ کون جیتے گا۔ ماضی کی تکرار مستقبل میں لوازم عقلی سے نہیں ہے۔“ (کچھوے نے پھر ملاجی کا منہ تکنا شروع کیا۔ ملاجی نے پھر وہی پُر معنی اشارہ کیا)۔

ہاں۔ کون جیتے گا۔ یہ سوال تین حال سے خالی نہیں۔ پہلی حالت یہ کہ خرگوش تیز
دوڑے۔ تم آہستہ آہستہ چلو۔ وہ بھی برابر دوڑتا رہے اور تم بھی برابر چلتے رہو تو پھر تم
باروگے۔ خرگوش جیتے گا۔

کچھوے نے ایک گہری سانس کھینچی۔ آنکھیں ذرا ذرا سی ہی سہی نم ہو گئیں۔ بولا
”تو یہ جو ہم نے سُن رکھا تھا سب جھوٹ تھا۔ خرگوش جیتے گا۔“

الفیلسوف الہندی نے کہا کچھوے صاحب۔ جلدی نہ کیجیے۔ میں نے جو بات
کہی ہے وہ پہلی صورت ہے اور اس کے ساتھ شرطیں ہیں۔ یہ شرطیں کہ خرگوش تیز دوڑتا ہے
آپ آہستہ آہستہ چلتے ہیں، اور آپ دونوں برابر چلتے رہتے ہیں۔ تو ایسی حالت میں
خرگوش جیتے گا۔

”تو ہاشے اور کیا حالت ہوگی۔ یہی تو ہے۔ تو پھر میرا ہار نا ہی اوش ہے۔“
”نہیں صاحب۔ صبر کرو صبر۔ دوسری صورت یہ ہے کہ آپ تیز چلتے ہیں۔ خرگوش
آہستہ چلتا ہے اور آپ دونوں برابر چلتے رہتے ہیں۔ ایسی صورت میں آپ جیتیں گے۔“
”میں جیتوں گا۔“

”ہاں۔ ضرور جیتیں گے۔ اگر شرطیں پوری ہوں کہ آپ تیز چلتے ہوں اور خرگوش
سست چلتا ہو اور آپ دونوں برابر چلتے رہیں۔“

”ملا جی۔ کچھوے نے حسرت بھری آواز میں کہا۔ ”ملا جی، کیا یہ ہماری منہسی کر رہے ہیں۔ یہ شرط پوری ہوتی تو ہم ان سے پوچھتے ہی کیوں۔ اتنا تو ہم بھی سمجھتے ہیں۔ ہم تیز ہوتے اور وہ سست تو ہم جیت ہی جاتے۔ اس میں پوچھنے گچھنے کی کیا بات تھی۔“

”نہیں نہیں کچھوے صاحب۔ بات صاف ہے۔ شرط پوری نہیں ہوگی تو آپ نہیں جیتیں گے۔ مگر نیسے۔ ایک صورت اور بھی ہے کہ خرگوش ہی تیز دوڑتا ہے اور آپ سست ہی چلتے ہیں۔ مگر آپ تو برابر چلتے رہتے ہیں اور خرگوش بیچ ہی میں کہیں سو جاتا ہے۔ تو پھر اگر وہ بروقت اٹھ نہ جائے اور پھر دوڑنے نہ لگے۔ تو آپ آہستہ آہستہ چل کر بھی جیت جائیں گے۔“

۴۹

”میں جیت جاؤں گا۔“

”ہاں۔ یہی کہہ رہے ہیں۔ مگر یہ بھی تو شرط لگا رہے ہیں کہ خرگوش رستے میں سو جائے۔“

”ملا جی۔ تو وہ سوئے گا کیوں۔ اُسے بھلا کون سلائے گا۔“

الفیاسوف الہندی نے کہا ”اگر خرگوش سوئے گا نہیں یا ٹھہر نہیں جائے گا یعنی اگر وہ ٹھیک سمت میں اپنی مقررہ رفتار سے جو آپ کی رفتار سے تیز ہے حرکت کرتا رہے گا تو پھر تو پہلی صورت ہوگی جو میں نے بیان کی تھی اور خرگوش جیتے گا۔“

کچھوے نے پھر ایک ٹھنڈی سانس کھینچی اور کہا ”پھر وہی خرگوش ہی جیت جائے گا۔“

ملاجی نے کچھوے کو دلا سا دیا اور کہا "گھبراؤ نہیں۔ یہ ایک ایک حالت الگ الگ بیان کر رہے ہیں۔ اب تک انھوں نے جو صورتیں بیان کی ہیں ان میں تم ان دو صورتوں میں جیت سکتے ہو کہ خرگوش دوڑ میں سو جائے۔ رُک جائے۔ یا پھر تم خرگوش سے زیادہ تیز دوڑو۔"

الفیلسوف نے کہا "نہیں ملاجی۔ پوری بات کہتے کہ دو صورتوں میں شرط یہ بھی ہے کہ خرگوش کی رفتار تیز ہو اور کچھوے کی سست اور ایک میں شرط یہ ہے کہ کچھوے کی رفتار تیز ہو اور خرگوش کی سست۔"

ملاجی نے کچھوے کی وکالت کرتے ہوئے کہا "حضرت الفیلسوف الہندی یہ تو ظاہر ہی ہے کہ خرگوش کی رفتار تیز ہے اور کچھوے کی سست اور یہ بات سب ہی جانتے ہیں کہ کچھوے خرگوش سے تیز نہیں دوڑ سکتا۔"

الفیلسوف نے جواب دیا "ہوگا ملاجی۔ لیکن میں یہ نہیں کہتا نہ کہہ سکتا ہوں۔ یہ تجرباتی علم ہے۔ ہو بھی سکتا ہے۔ نہیں بھی۔ یہ کوئی لازم عقلی نہیں۔ تجربے کو دلیل میں ملانے سے جو دھوکے ہو سکتے ہیں ان کی طرف پہلے اشارہ کر چکا ہوں۔ عقل مندوں کو اشارہ کافی ہوتا ہے۔ یاد رہے کہ میرا معاملہ تو لازم عقلی سے ہے، ظن و تخمین پر اور لوگ اپنی عمارت کی بنیاد رکھتے ہوں گے۔"

”میں آپ سے بحث نہیں کرنا چاہتا۔ اور آپ سے بحث میں بھلا کون جیت پائے گا۔ مگر سیدھی بات یہ ہے کہ میں بھی جانتا ہوں اور میرے دوست کچھو رام بھی جانتے ہیں کہ خرگوش تیز دوڑتا ہے اور یہ آہستہ آہستہ چلتے ہیں۔ اس لیے دوسری صورت جو آپ نے بیان کی وہ پیدا نہیں ہوگی۔ رہی تیسری اس پر کسی کا قابو نہیں۔ کون کہہ سکتا ہے کہ خرگوش سو جائے گا یا بچ ہی میں رُک جائے گا۔ غیر متحرک ہو جائے گا۔“

”تو جناب والا پھر وہ ہوگا جو عقل کہتی ہے کہ ہوگا۔“

”مانا۔ لیکن کیا کوئی اور صورت آپ نہیں نکال سکتے کہ اگر رفتار کے متعلق ہمارا اندازہ

صحیح ہو تو کبھی کچھو اجیت جائے۔“

”آپ پوری بات بھی تو سنیں۔ میں نے کیا ساری عمر بھاڑ جھونکا ہے کہ کچھوے کے

جتانے کی شرائط عقل کے زور سے نہ نکال سکوں گا۔ مگر آپ سنیں بھی۔“

کچھوے کے جان میں جان آئی۔ بولا ہما شے جی بتائیے یہ کیسے ہوگا۔“

”ملا جی بھی بولے ہاں حضرت الفیل سوف۔ ضرور ارشاد ہو۔“

فیل سوف نے کہا ”فرض کرتا ہوں، آپ کے اصرار پر فرض کرتا ہوں، عقلاً تو یہ لازم

نہیں کہ خرگوش تیز دوڑے اور کچھو است چلے۔ مگر فرض کیے لیتا ہوں کہ ایسا ہی ہے۔

لیکن اس خیال سے کہ آپ دونوں بھی اپنے دماغ پر ذرا زور ڈالیں اور میری باتوں کو

سمجھنے کی کوشش کریں، ایک سوال آپ سے پوچھتا ہوں۔ یہ جو آپ خرگوش اور کچھوے کی رفتار کے متعلق مجھے بتا رہے ہیں یہ خشک زمین پر ہوگی یا پانی کے اندر؟
کچھوے نے کہا ”مہاشے جی۔ پانی کے بھیتے کی آپ نے اچھی کہی۔ وہاں بچپے خرگوش کی کیا چال۔ وہ تو پانی میں اترتے ہی دو ڈبکیاں کھائے گا اور مر جائے گا۔ میں تو پانی میں خاصا تیز تیرتا ہوں۔“

”تو پھر میری بات سمجھنے میں آپ نے اس کا لحاظ کیوں نہیں رکھا۔ اور میں نے اگر رفتار سے متعلق مشروط بیان کیے تو آپ کو تعجب کیوں ہوا؟“

”ملا جی بیچ میں بولے“ معاف کیجیے۔ جیسے ہم ویسی ہماری سمجھ۔ آپ تو یہ بتائیے کہ خشکی پر دوڑ ہو اور رفتار کے معاملے میں ہمارا خیال صحیح ہو کہ خرگوش تیز دوڑتا ہے اور کچھوے چلتا ہے تو کوئی صورت کچھوے کے جیتنے کی ہو سکتی ہے؟“

”ملا جی۔ آپ تو بھول بہت جلد جاتے ہیں۔ ایک صورت بتا تو چکا ہوں کہ خرگوش دوڑ کے دوران میں حرکت بند کرے؟“

”جی۔ جی۔ وہ تو آپ فرما چکے ہیں۔ مگر اس کے علاوہ بھی کوئی صورت ہو سکتی ہے۔“
”ہاں ہو سکتی ہے۔ اور آپ نے کل شام جب مجھ سے اس معاملے کا ذکر کیا تھا اس وقت سے میں اس کے سوچ میں پڑ گیا ہوں۔ ایک صورت عقلاً کچھوے کی جیتنے کی نکلی ہے۔“

”وہ کیا ہے۔ ہاں شے جی۔“ ملا جی نے بھی بڑے اشتیاق سے کہا ”ہاں وہ بتائیے۔“

اسی کا تو انتظار ہے۔“

دیکھیے اس کی شرطیں بھی سمجھ لیجیے۔ شرطیں یہ ہیں کہ —

دوڑ کی سمت صحیح مقرر ہو

دوڑ کی مدت مقرر ہو

خرگوش اور کچھوا دونوں مقرر سمت میں اپنی اپنی رفتار سے برابر
بلا وقفہ متحرک رہیں۔

۵۲

اور سب سے اہم شرط یہ ہے کہ دوڑ شروع ہوتے وقت خرگوش
سے کچھوا کچھ نہ کچھ فرض کیجیے گز بھرا آگے ہو۔“

کچھوا نہایت توجہ سے سنتا رہا۔ ملا جی نے کہا ”یہ شرطیں تو پوری ہو سکتی ہیں۔
پہلی تین تو صاف ہیں، چوتھی بھی طے ہو سکتی ہے۔ دوڑ سے پہلے خرگوش کو، کہ اپنی سبک
رقاری کا بڑا گھنڈ رکھتا ہے، آمادہ کیا جاسکتا ہے کہ کچھوے کو اپنے سے دو قدم آگے
رکھے اور پھر دوڑ شروع ہو۔ مگر یہ تو بتائیے کہ اس حالت میں بھی کچھوے کی جیت کیسے
ہوگی۔“

”ذرا غور سے سنیے اور ذہن نشین کرنے کی کوشش کیجیے۔ کچھوے اور خرگوش کو

بھول جائیے۔ میں مجزوات سے بحث کرنا چاہتا ہوں۔“
”ہاں جی۔ آپ نہ جانے کیا کرنا چاہتے ہیں۔ مگر بات تو میری اور خرگوش
ہی کی ہے۔ انہیں بھول جائیے تو پرشن ہی پھر کہاں رہا۔ کر پاتا بتائیے کہ خرگوش اور کچھوے
کی دوڑ میں کچھوے کیسے جیتے۔“

”ملا جی۔ میں مقولاتِ عقلی سے بحث کر رہا ہوں۔ آپ کے دوست شاید اسے
نہ سمجھ سکیں۔ آپ سمجھ لیں گے۔ پھر آپ انہیں سمجھاتے رہیے گا۔“
”فرمائیے۔“

”فرض کیجیے دو جسم ہیں۔ الف اور ب۔ دونوں ایک خطِ مستقیم پر واقع ہیں۔
ایک آگے ہے، ایک پیچھے۔ ان کے درمیان فاصلہ ہے ف۔ دونوں جسم متحرک ہیں اور
اپنی اپنی رفتار سے مسلسل حرکت کرتے ہیں۔ خطِ مستقیم کے ساتھ ساتھ ایک ہی سمت میں۔ اب
چند کلیات کو ذہن نشین کیجیے۔ رفتار اور وقت اور فاصلے سے متعلق۔ دیکھیے۔ کوئی جسم
کتنی ہی تیزی سے حرکت کر رہا ہو اسے ہر فاصلہ کے طے کرنے میں کچھ نہ کچھ وقت لگتا ہے۔
چاہے فاصلہ کم ہو چاہے زیادہ۔ مگر مثبت رقم ہو۔“

دوسرا کلیہ یہ ہے کہ یہ متحرک جسم چاہے اس کی رفتار کتنی ہی ہو۔ کتنی ہی تیز کتنی
ہی سست۔ اگر وہ اپنی حرکت کسی ایک سمت میں برابر جاری رکھے تو کچھ نہ کچھ فاصلہ ضرور

۵۲

طے کر لیتا ہے۔ چاہے یہ کچھ نہ کچھ فاصلہ کتنا ہی ہو۔ بہت یا تھوڑا۔“

مولانا بولے ”یہ دونوں کلمے تو بدیہی معلوم ہوتے ہیں۔“

”بس جی خوش کر دیا مولانا آپ نے۔ یہی تو بات ہے۔ بدیہی ہیں۔ بداہت وہ

ہے جس کے خلاف عقل تصور نہ کر سکے۔ ہاں۔ یہ باتیں جو میں نے کہیں ان میں بداہت

کی صفت ہے۔“

”مگر یہ تو کہیے مولانا بولے کہ ان کا تعلق خرگوش اور کچھوے کے معاملے

سے کیا ہے۔ مجھے تو، آپ جاننے ہیں، اس مسئلے کی فکر ہے۔“

”میں نے سب کچھ تو بتا دیا۔ ایک خرگوش اور کچھوے کا کیا۔ کائنات کے جملہ

متحرک اجسام کا تطابق میرے قول سے کریجیے۔ اس لیے میں نے خرگوش اور کچھوے کا نام

لے کر ذکر نہیں کیا۔“

”پھر بھی بتائیے تو ذرا کہ یہ کلمے اس کچھوے کے سوال پر کیسے لاگو کیے جائیں۔“

”سنیے۔ ایک خط مستقیم پر جو کہیے شرقاً غرباً کھنچا ہوا ہے دو اجسام رکھے ہیں۔ الف۔

اور ب۔ ب الف سے کچھ آگے ہے اور ان کے درمیان فاصلہ ف ہے۔ مانا کہ الف بہت

تیز رفتاری سے حرکت کرتا ہے۔ مگر کلیہ نمبر ۲ کی رو سے یہ کتنی ہی تیز رفتار سے چلے فاصلہ ف

کے طے کرنے میں کچھ وقت اسے ضرور لگے گا۔ اس وقت کو د کہہ لیجیے۔ ادھر ب بھی برابر

حرکت کر رہا ہے۔ چاہے کتنی ہی کم رفتار سے حرکت کر رہا ہو یہ وقت ۵ میں کلیہ نمبر کی ریسے
 کچھ نہ کچھ فاصلہ طے کرے گا جسے ف (۱) کہے۔ اس مثبت فاصلہ ف (۱) کے طے کرنے
 میں الف کو چاہے کتنا ہی تیز رفتار ہو کچھ نہ کچھ وقت لگے گا۔ اس وقت میں ب جو برابر
 متحرک ہے کچھ فاصلہ طے کرے گا جسے ف (۲) کہہ سکتے ہیں۔ جب تک الف یہ ف (۲)
 طے کرے گا ب ف (۳) طے کرے گا۔ یہ ف (۱) ف (۲) ف (۳) کتنے ہی کم ہوں مگر
 بہر حال مثبت فاصلے ہیں جن کے طے کرنے میں الف کو کچھ نہ کچھ وقت لگے گا۔ اس وقت
 میں ب کچھ نہ کچھ آگے بڑھ جائے گا۔ یہ سلسلہ جاری رہے گا اور ب اور الف میں کچھ نہ
 کچھ فاصلہ ضرور رہے گا اور الف ب کو نہ پکڑ سکے گا۔ چنانچہ دوڑ میں ب کی جیت لازم
 ہے۔ عقلاً لازم ہے۔

۵۶

مولانا میجر و ششدر فیلسوف کا منہ تک رہے تھے کچھ سوے کے چہرے پر بشارت کی
 کچھ عجیب آثار نمایاں تھے۔ ذرا رکتے رکتے بولا "نلا جی۔ مہاتے جی جو کہہ رہے ہیں وہ
 سب تو ہم نہیں سمجھے۔ پر ایسا لگتا ہے کہ ہم جیت جائیں گے۔ ذرا یہ کھول کے کہہ دیتے
 تو ان کا کیا بگڑتا کہ کچھوا جیتے گا۔"

فیلسوف مسکرائے اور اس سے زیادہ خوشی کا اظہار فیلسوف شان علم سے فروتر سمجھتے
 تھے۔ مسکرائے اور کہا سارا مسئلہ پانی کر دیا۔ اور آپ کی فرمائش ابھی باقی ہے کہ کھول کر بیان کر دوں۔

ملا جی۔ الف کی جگہ خرگوش کو رکھنا چاہو تو خرگوش کو رکھ دو۔ ب کی جگہ کچھوے کو رکھ دو۔ دونوں کے بیچ میں فاصلہ ف گز بھر کا بھی رکھ دو اور پھر دوڑ شروع کراؤ۔ کچھوے صاحب اگر اپنی رفتار مقررہ سے چلتے رہے ٹھہرنے لگے، سونے لگے، توجہ ان کی ہوگی۔ لازم عقلی ہے، لازم عقلی۔ اس میں تجربے کے فریب اور قیاس کے دو غلبے کو دخل نہیں ہے۔“

ملا جی بولے۔ ”سمجھے کچھوے صاحب۔ دوڑ بدلو۔ مگر یہ نہ بھولنا کہ دوڑ شروع ہوتے وقت تم خرگوش سے گز بھر بلکہ احتیاطاً دو گز آگے رہنا۔ پھر وہ تم سے آگے نہیں نکل سکے گا۔ ہمارا فیلسوف تو سچ ہے بڑی دُور کی کوڑھی لایا۔ ہماری تمھاری سمجھ یہاں تک بھلا کیسے پہنچتی۔“

۵۷

ملا جی۔ ان کے منہ سے کہلوادو کہ ہم جیت گئے۔“
”دیکھو کچھوے صاحبی فیلسوف نے کہا، ہمیں یہ تو تم پرستی اچھی نہیں لگتی۔ اس سے کہلا دو۔ اُس سے کہلا دو۔ ہم کیا جانیں کہ تم جیتو گے یا وہ جیتے گا۔ ہمارے نقشے کے مطابق دوڑ ہوگی تو ب جیتے گا۔ ملا جی تمہیں ب بنا دین تو ان کی خوشی اور تمھاری ہمت۔ شرطیں پوری ہوں گی تو ب جیتے گا۔ اور شرطیں پوری نہ ہوں گی تو سارا قصہ ہی ختم۔ خرگوش بھی ختم۔ کچھوے بھی ختم۔ پھر جو ہوگا اس کا دوسرا نقشہ ہوگا۔“
ملا جی۔ کیا ہم سے کوئی بھول مہاشے کے وشے میں ہوگی جو یہ سب کچھ بھسم کئے دیتے ہیں شبہ سب ان کے سمجھا نہیں ہوں۔ پرجس گڑ گڑا ہٹ سے انھوں نے ختم ختم

کہا اس سے سمجھتا ہوں کہ ان کا مطلب ہے بھسم۔ خرگوش بھی بھسم۔ ہم بھی بھسم۔
”نہیں نہیں۔ کچھورام۔ ان کے دماغ پر اس پرشن کا اثر دینے میں ذرا زور زیادہ
پڑ گیا ہے۔ بات تو انہوں نے صاف کر دی ہے۔ ہم نے جیسا تمہیں سمجھایا ہے ویسا کرنا،
ضرور جیتو گے۔ مگر دیکھو بھائی گزدو گز آگے ضرور رہنا شروع کرتے وقت۔ کہیں یہ شرط
نہ بھول جانا“

”شرط بھول جائیں گے تو سب نقشہ ختم۔ اذافات الشرط فات المشروط۔
اب آپ انہیں سمجھاتے ہیں میں تو چلا۔ سر میں درد ہونے لگا۔ حضرت الاستاذ کی تاکید ہے
کہ جب کوئی مسئلہ ایسا ہو کہ عقل پر زور دینا پڑے تو اس کے بعد کوئی مقوی دماغ چیز
ضرور جسم کو پہنچانی چاہیے۔ یوں تو عقل مجھ دساری کائنات میں جاری و ساری ہے۔
ازل سے ہے ابد تک رہے گی۔ اسے تھکنے سے کیا کام۔ مگر انسان میں اگر اس کا رابطہ
دماغ سے ہو گیا ہے اور دماغ بہر حال جسم ہے۔ یہ تھک جاتا ہے۔ سوار نہیں تھکتا۔ گھوڑا
تھک جاتا ہے۔ اسے دانا دینا ہوتا ہے۔ میں تو شیرہ مغز بادام، شیرہ تخم خیارین، شیرہ تخم
کدو شیریں مصری ملا کر پی لیتا ہوں۔ بہت معرّج ہے اور مقوی دماغ۔ بس۔ سلام علیکم
خدا حافظ“

ملا جی نے کہا ”ٹھہرو ٹھہرو۔ میں ذرا دو باتیں ان سے کر لوں۔ میں بھی ساتھ

ہی چلتا ہوں۔ خاطر جمع رکھیے آپ کے شیرے میں شرکت نہیں کروں گا۔ بھائی گئے نہیں۔“

”جی نہیں۔ جناب ہم تو اب چلے۔“

”ملا جی بولے“ اچھا جائیے۔ پھر ملیں گے۔ بہت بہت شکریہ۔ آپ نے آج بڑا کام کر دیا۔ اور بھائی کچھ اورام دیکھو تمہارے پرشن کا اثر ہمارے الفیاسوف الہندی نے کیا دیا ہے، کمال کر دیا، کمال۔ ایسا گھرا ہے سوال کو کہ سارے دروازے فرار کے بند۔ اب ہم بھی چلے۔ تم اب دل سے الجھن کو دور کر دو۔ خرگوش اب تمہارے سامنے اترائے، تمہیں چنوتی دے، تو دوڑ بد ہی لیٹا۔ وہ شرط آگے رہنے والی شرط یاد رہے۔ جیتو گے، ضرور جیتو گے۔ اچھا ہم بھی چلے۔“

۵۹

”ملا جی۔ دھن داد۔ بہرے سے تمہارا کریمیہ ہوں۔ تم نے میرے جی کا کانٹا نکال

دیا۔ بہت آجھار مانتا ہوں تمہارا۔ اچھا جاؤ۔ پھر ملنا آؤش۔“

”اس میں دھن داد کی کیا بات ہے۔ مجھے تو خود تمہارے پرشن سے دل چسپی

ہو گئی تھی اور پروفیسر کچاق اور ڈاکٹر فی الفور نے جس طرح تمہارا اور میرا سر دکھایا اور ایک

بات پتے کی نہ کہی اس سے مجھے بڑی شرم تھی۔ ہم علم والے کس کام کے کہ تمہاری مشکل میں

تمہیں ذرا سہارا نہ دے سکے۔ مگر الفیاسوف الہندی نے سچ ہے حق ادا کر دیا۔ جی تو

اس کی باتوں سے بھی بہت الجھا مگر اس لیے نہیں کہ اس کی باتوں میں الجھاؤ تھا بلکہ

اس لیے کہ وہ اتنی صاف تھیں کہ ابھی معلوم ہوتی تھیں۔ اور سب سے مشکل بات یہ تھی کہ ایک ساتھ ایک ہی وقت میں کئی کئی شرطوں کو خیال میں رکھنا ہوتا تھا۔ بارے بات صاف ہو گئی۔ بہت اچھا ہوا۔ بس اب رخصت !

یہ کہہ کر مولانا غفران خوش خوش تیز تیز ڈگ بھرتے گھر لوٹے۔ نہائے دھوئے ناشتہ کیا۔ سیدھی سادی چائے اور مولانا بخش کے دو علی گڑھیے قسم کے بسکٹ کھائے تو ان کا دھیان فیلسوف کے شیرہ مغز بادام کی طرف ضرور گیا۔ مگر اس دوسوے کو دفع کر کے یہ اپنا کلاس پڑھانے اور اس کے بعد اپنی سب جماعتوں کو سالانہ امتحان کا نتیجہ سنانے چلے گئے۔ امتحان میں انھوں نے ایک لڑکے کو ۵۰ میں سے ۵۵ نمبر دیے تھے۔ نتیجہ سنانے وقت صدر مدرس صاحب بھی موجود تھے۔ وہ لڑکوں کے سامنے تو کچھ نہ بولے پرجب مولانا کلاس سے نکلے تو پوچھا ”مولانا یہ ۵۰ میں سے ۵۵ کیسے آپ نے نکالے؟“ میں نے کہیں سے نہیں نکالے مولانا نے کہا ”میں نے اپنی طرف سے صفی کو ۵۵ نمبر دیے ہیں۔“

”مگر مولانا اٹکل مفروضہ نمبر تو ۵۰ ہی تھے؟“

”جی۔ ضرور تھے۔ مگر مفروضہ ہی تو تھے۔ میں نے جمیل کی کاپی دیکھی تو اس نے اشارہ اللہ سب سوالوں کے جواب ٹھیک لکھے تھے۔ میں نے اسے ۵۰ نمبر دے دیے۔“

پھر جب وصی کی کاپی دکھی تو اس نے بھی سب سوال ٹھیک کیے تھے۔ خط اس کا جمیل سے اچھا تھا اور لکھنے کا انداز بھی مجھے زیادہ پسند آیا۔ اب یا تو میں اسے ۵۰ دیتا اور جمیل کے نمبر گھٹاتا تاکہ ان میں صحیح نسبت قائم رہے۔ یا وصی کو زیادہ نمبر دیتا۔ پہلی صورت مجھے قرین انصاف نہیں لگی۔ اس لیے دوسری صورت اختیار کی۔“

یہ دونوں باتیں کر ہی رہے تھے کہ سامنے سے فیلسوف گذرے۔ جماعت پڑھا آرہے تھے۔ صدر مدرس نے ان سے کہا ”حضرت فیلسوف ذرا سنیے۔ مولانا غفران نے ۵۰ میں سے ۵۵ نمبر ایک طالب علم کو دیے ہیں۔ آپ کیا فرماتے ہیں۔“

”میں کیا فرماؤں۔ ۵۵ دیے ہیں تو ۵۵ دینے چاہیے ہوں گے۔“

”مگر حضرت فیلسوف۔ کم میں سے زیادہ کسی کو کوئی کیسے دے سکتا ہے۔ ان کے ہاتھ میں کل ۵۰ نمبر تھے اور دے دیے انہوں نے ۵۵۔ یہ کیسے ممکن ہے۔“

”ممکن۔ ایسے کہ انہوں نے دے دیے۔ امکان تو واقعے سے ثابت ہے۔ رہا کم و بیش کا معاملہ تو یہ اعتباری تصورات ہیں۔ ۵۰ نمبر مفروضہ ہیں۔ ۵۵ ان کے دیے ہوئے نمبر ہیں۔ ان کا مقابلہ کیا اور کیسے۔ امرود میں سے آم کوئی نہیں دے سکتا۔ انہوں نے مفروضہ ۵۰ میں کچھ نہیں دیا ہے۔ اپنی رائے کے مطابق لڑکے کو نمبر دیے ہیں ۵۵۔ جی چاہتا ۶۰ دیتے، ۷۰ دیتے۔ اور دے دیتے تو امکان کا سوال تو اٹھتا ہی نہیں۔ کروم شد

کا معاملہ ہوتا۔“

”معاف کیجئے حضرت فیلسوف اور معاف فرمائیے مولانا۔ آپ نے جو کیا وہ ٹھیک ہی ہوگا۔ مجھے نتیجہ یک جا کر کے سرپرستوں کو بھیجنا ہے۔ دفتر جاتا ہوں۔“

دفتر میں صدر مدرس صاحب نے اپنے منشی سے کہا ”بھائی وہ نویں جماعت کا دینیات کا نتیجہ جو مولوی غفران بھیں اسے ذرا دیکھ لینا۔ ایک لڑکے کو شاید صفی کو ۵۰ میں ۵۵ نمبر دے دیے ہیں مولانا نے۔ تم ۵۰ میں ۵۰ درج کرنا۔ اور جس مضمون میں اس کے کم نمبر ہوں ان میں ۵ جوڑ دینا“

نتیجہ تیار ہو کر سرپرستوں کو بلا یا گیا۔ مدرسے میں بڑی چھٹیاں ہو گئیں۔ مولانا اور اکثر استاد اپنے اپنے وطن چلے گئے۔

۶۲

ادھر کچھوے نے دوڑ کی تیاری شروع کی۔ تیاری یعنی زیادہ تر ذہنی تیاری۔ مولانا صبح صبح نہ پہنچتے تو اسے بڑی کمی سی محسوس ہوتی۔ مگر دل میں ان کے ساتھ شکر گزاری کا جذبہ اپنی پُر امید تیاری کے ساتھ ساتھ بڑھتا جاتا۔ اب انتظار اسے یہ تھا کہ خرگوش کسی دن آئے اور طغذ دے یا چھڑے تو اس کا چیلنج قبول کر لیا جائے۔ چنانچہ وہ شوخ سبک رفتار کئی دن پیچھے آیا۔ کنارے پر آدمیوں کی آن جان سے بھڑک گیا تھا۔ ادھر سے

بچ کر ہی نکلتا تھا۔ کچھ فاصلے پر جو چنے کا کھیت تھا اس سے آگے نہیں بڑھتا تھا۔ وہیں برابر چنے کا ساگ مزے لے لے کر کھایا اور لوٹ گیا۔ کچھوے صاحب برابر پانی سے نکل کنارے پر میٹھے انتظار کرتے۔ انتظار کرتے کرتے تھک جاتے (اور انتظار سے زیادہ تھکانے والا کون ہے کہ ایک ایک منٹ سال سال بھر کا ہو جاتا ہے) ہاں انتظار کرتے کرتے تھک جاتے تو پھر پانی میں ڈبکی لے لیتے اور آن کی آن میں اپنے ساگ علاقے میں گھوم لیتے۔ جی جی میں سوچتے کہ پانی ہی میں ذرا ذرا مشق کتا رہوں کہ مقابلے کے دن زمین پر جلدی تھک نہ جاؤں۔ ہانپ نہ جاؤں۔ ہانپنے سے بہت گھبراتے تھے۔ دم پھولا کہ یہ سمجھے کہ چلے۔ پانی میں ان کا دم کبھی نہیں پھولتا تھا۔

جب دو چار دن آدمی ادھر نہیں دکھائی دیے (دکھائی کون دیتا۔ مولانا تو گھر چلے گئے تھے) اور کچھوے کو کنارے پر میٹھا دیکھا تو خرگوش قریب گیا اور بولا:

”بڑھو۔ یہ پوپلا منہ کیسا چل رہا ہے۔ کس سوچ میں ہو۔ آؤ کوئی کھیل کھیلیں۔ یہ کہہ کر دوڑ کر دونوں کانوں کو کھڑا کیا۔ پھر نیچے کر لیا۔ پھر کھڑا کیا، نیچے کر لیا۔ کسی بار یہی کیا تو کچھوے کو ایسا لگا کہ خواہی نہ خواہی یہ ہماری منسی اڑ رہا ہے۔ بولے ”بڑے چنیل ہوتے جاتے ہو راجکار۔ بڑوں کا سماں بھی کوئی چیز ہے۔ تیج کب آئے گی۔“

”کیا تیرے میں کچھ پانی پیٹ میں بھر گیا ہے بڑھو“ خرگوش نے کہا۔ جو ایسی

آڑی ترچھی باتیں کر رہے ہو۔“

”آڑی ترچھی باتیں تو کرتے ہو تم راجکار۔ میں تو اپنے نیم کے انوسار رہتا ہوں۔
پرکھوں سے تم سیکھا ہے۔ تیج سیکھنے کو کہتا ہوں۔“

”تو گویا میں بدتمیز ہوں۔ بدتمیز ہو گئے تم۔ ذرا زبان سنبھال کر بولو۔“


”ہے رام۔ ہے رام۔ راجکار گرم کیوں ہوتے ہو۔ ان دنوں چاروں کھونٹ
ہرا ہرا بہت ہے۔ اسی مارے کچھ پھول گئے ہو۔ اپنے کو بھول گئے ہو۔“

”پھولے ہوئے ہو گئے تم۔ غبارہ تو بنے ہوئے ہو اور غبارہ تو ہوتا ہے ہلکا۔ تم تو
پتھر کا غبارہ ہو۔ قلعے کا قلعہ پیٹھ پر اٹھائے پھرتے ہو۔ اور ذرا چال تو دیکھیے اس چٹے
غبارے کی۔“

۶۴

”یہ تم میری چال کو ہمیشہ اُنکاتے ہو۔ کیسی ہے میری چال؟ میری چال ہے
جیسے بھاری بھرم لوگوں کی چال ہوتی ہے اور ہونی چاہیے۔ تمہاری چال ہے جیسے
چھپھوروں کی چال ہوتی ہے۔ ادھر اچکے۔ ادھر اچکے پھاندے۔ کہیں دبکے کہیں چھپکے۔
کان سچائے، کو لھے ٹکائے۔ واہ بڑی چال ہے ہمارے راجکار کی۔“

”اچھا تو آؤ دیکھ لو کس کی چال اچھی ہے۔ اچھی سے مطلب یہ کہ کس کی چال
تیز ہے۔ دوڑو گے ہم سے، موٹو میاں۔ یا کھڑے کھڑے ہی ہانپ جاؤ گے۔“



”دوڑ۔ گھڑی گھڑی دوڑ۔ پھر نکالی تم نے دوڑ کی بات۔ اچھا تو دوڑیں گے۔ پہلے
بھی ایک دوڑ ہوئی تھی۔ اتہاس اور ساہتیہ میں اس کا بھان ہے۔ جانتے ہو کیا ہوا
تھا۔ اس دوڑ میں۔ تمہارے سکڑ دادا جی میرے پتا جی ہے ہار گئے تھے۔ خبر بھی ہے بسنت
کی، راجکار“

”کیوں بکو اس کرتے ہو فضول۔ لکھی ہوگی کہانی کسی بیٹری نے۔ کہانیوں میں
لیکھنا کبھی نہ ملائے تو پڑھے اور سنے ہی کون۔ جھوٹ کے گرم مسالے سے کہانی
ذرا پیٹی ہو جاتی ہے۔ پر بڑھو۔ جیون کہانیوں پر نہیں چلتا۔ اس کے لیے چاہیے پاؤں،
چست مضبوط پاؤں۔ بہت ہو تو دوڑ دیکھو“

”اچھا تو راجکار۔ دوڑ کی ٹھن گئی۔ دوڑیں گے۔ ضرور دوڑیں گے۔ ہار جاؤ تو
پھر بڑھ بڑھ کر باتیں مت کرنا۔ تیج سے بات کرنا سیکھنا۔“
”تو پھر بولو کب دوڑو گے۔ آؤ ابھی سہی۔“

”نہیں ایسی جلدی کیا ہے۔ مجھے ابھی پانی میں تھوڑا سا کام ہے۔ کل سویرے

آجانا۔“

”ضرور آؤں گا۔ تم اکیلے ہو گے نا۔ یا وہ کالی داڑھی والے اور وہ لکڑی والے
اور وہ چمکیلی آنکھوں والے تمہارے نئے دوست سب ہوں گے۔ میں ان آدمیوں سے

کتراتا ہوں نزدیک نہیں جاتا۔ بڑے فترتی ہوتے ہیں یہ اور بڑے بے رحم، سفاک، خونی۔
”ہے رام۔ ارے راجکار تمہارے منہ سے کسی کے لیے کوئی اچھا شبد نہیں نکلتا۔
بس چنے کا ساگ اچھا اور سب بڑے خیر۔ تم جانو تمہارا کام جانے۔ سویرے آنا۔ یہاں
اور کوئی نہیں ہوگا۔ تم ہو گے اور میں ہوں گا اور ایشور ہوگا۔ بس۔ ہو ہی جائے دوڑ۔
اپنی لاج ایشور کے ہاتھ ہے۔“

”تم تو بڑھو ایسے کہہ رہے ہو جیسے ایشور کوئی تمہارا اپنا رشتہ دار ہے کہ
تمہاری ہی لاج اس کے ہاتھ ہے اور وہ ہمارا کوئی نہیں۔ خیر تم جانو تمہارا ایشور جانے
بس یہ بتاؤ کہ دوڑ کی پکی ہو گئی۔“

”یہاں اس بھول کی جڑ سے اس نپیا کے ادھر والے نکلے تک۔ سیدھے میں یہاں
سے وہاں تک۔ پرایک شرط ہے راجکار۔“

”وہ کیا۔“

”وہ یہ کہ ہم تم سے دو گز آگے سے چلیں گے۔“

”یہ کیوں۔“

”یہ یوں کہ تم جوان ہو تم بوڑھے ہیں۔ ہم نے سن رکھا ہے کہ دوڑوں میں ایسا

ہوتا ہے۔ سو بچا کرتے ہو۔“



www.itsurdu.blogspot.com

”منظور ہے مجھے۔ تم دو گز نہیں تین گز آگے سے چل سکتے ہو۔“
یہ کہہ کر خرگوش اچھلتا کودتا یہ جاوہ جا۔ کچھو اپانی میں جیسے بے زور لگائے
آپ ہی آپ تیرتا ہوا کہاں سے کہاں پہنچا۔ کچھ فیصلہ کر لینے کی خوشی۔ کچھ ورزش سے
اپنے جسم کو چست رکھنے کا خیال۔ اسے ایسا لگ رہا تھا کہ بدن ہلکا پھول ہو گیا ہے
اور دل آئندے چمن چمن ہے۔

دوسرے دن صبح خرگوش چنے کے کھیت میں اوپر اوپر کی نرم نرم کوئلیں کھا کر
سیدھا کچھوے کے ٹھکانے پر پہنچا۔ کچھو پہلے سے بول کے پاس، اس سے پلایا کی طرف
کوئی ڈھانی گز پر، منتظر بیٹھا تھا یا کھڑا۔ یہ ٹھیک نہیں کہا جاسکتا بہر حال موجود تھا۔
”نستے راجکمار کچھو ابولا۔“

”نستے بڑھو خرگوش نے گستاخی سے جواب دیا۔
کچھو اپنی گیا اور بولا۔ میں تو اپنی جگہ پر آ گیا ہوں تم بول کی جڑ کے پاس جاؤ۔“

تو دوڑ شروع ہو۔“

”شروع کب ہوگی۔“

”جب میں کہوں کہ چلو۔“

”اچھا یہی ہے۔“

دونوں اپنی اپنی جگہ پر تھے۔ اب کچھوے صاحب میں کہ چلو نہیں کہتے۔ خرگوش
کی چلبلاہٹ کو صبر کہاں۔ ایک منٹ رکا۔ دو منٹ رکا اور دو چھلانگوں میں کچھوے
کے پاس۔

کچھو اچھلایا ابھی میں نے چلو کب کہا ہے۔ بے ایمانی کی ٹھانی ہے کیا۔
یہ بات پہلے ہو چکی ہے کہ دوڑ میں پہلا ڈگ دونوں ایک ساتھ اٹھائیں گے اور
یہ جب ہم چلو کہیں۔ پلٹو اپنے استھان پر۔

خرگوش واپس آ گیا اور پھر بے صبری سے چلو کا انتظار کرنے لگا۔
آخر کو کچھوے نے کہہ ہی دیا چلو۔ خرگوش نے دو چھلانگیں ماریں اور آگے۔
کچھوے صاحب نے بھی وقار اور متانت سے حرکت شروع تو کر دی مگر حرکت اور
سکون میں فرق بہت کم تھا۔ صرف یہ کہ یہ بدحواس تھے اور ہانپ رہے تھے۔ منٹوں میں
خرگوش نلکڑ کے قریب پہنچ گیا۔ اور یہ ہانپتے کانپتے اس حقیقت کو عقل کی تسکین دہی کے
باوجود اپنی آنکھوں دیکھتے رہے اور تجربے کی فریب دہی کا خیال بھی کہیں اُن کے دماغ
میں نہیں آیا۔ یکایک کیا ہوا کہ پلایا کے نلکڑ کو چھونے سے ذرا ہی پہلے خرگوش نے
اپنی سمت بالکل بدل دی۔ کچھو اچھلایا بھی اپنے پوپے منہ سے یہ نہیں بدی ہے۔
سیدھے رستے پر چلو نہیں تو میں کھڑا ہوا جاتا ہوں۔ ساری دوڑ رہ جائے گی۔

منہ میں دانت نہیں۔ پیٹ میں سانس نہیں۔ ویسے بھی انھوں نے جو کہا وہ کسی کی سمجھ میں نہ آتا۔ مگر اس وقت تو خرگوش کچھ بھی سن نہیں سکتا تھا۔ اس نے تو منظور میاں کا شکاری کتا، رامپوری کتا، پلپیا پر آتے دیکھ لیا تھا۔ اس کی تو ساری زندگی سمٹ کر اس کے پیروں میں آگئی تھی۔ جان بچانے کے لیے کبھی ادھر بھاگتا کبھی اُدھر بھاگتا۔ ایک پٹر کی جڑ میں چھپکا۔ کتا زمین سونگھتا ہوا وہاں بھی پہنچا۔ خرگوش نے ایک بڑی چھلا ماری جیسے ہرن چھلانگے۔ مگر کتے نے اسے ہوا ہی میں لپک لیا اور کچھ اس طرح اچھالا کہ یہ ہوا میں کوئی گزبھراؤ پر اچھل گیا۔ کتے نے پھر ہوا ہی میں اسے لپک لیا۔ پھر زمین پر چھوڑ دیا۔ خرگوش نے جو ادھ موا ہو چکا تھا ایک بار پھر دوڑنے کی کوشش کی۔ اس بار کتے نے بالکل ٹھنچھوڑ ڈالا۔ پیچھے پیچھے منظور میاں آہی رہے تھے۔ کندھے پر رومال پڑا تھا اس کے کونے میں رشید آباد کا بنا ہوا ایک بڑا سا چاقو بندھا تھا۔ انھوں نے چاقو کھولا اور خرگوش کو، کہ ابھی اس میں زندگی کی رت باقی تھی، حلال کر ڈالا۔ یہ سارا واقعہ کچھوے نے اپنی آنکھوں سے دیکھا۔ اور اس پر کچھ ایسا کہتے طاری ہوا کہ یقین نہیں آتا تھا کہ صرف خرگوش جان سے گیا ہے یا اس صدمے میں یہ بھی دنیا سے چل بے۔ نہ جانے کتنی دیر وہیں سہمے پڑے رہے۔ آنکھ کھولتے تو دنیا سنسان خالی خالی دکھائی دیتی۔ آنکھیں بند کرتے تو سامنے وہی خرگوش اور وہی کتا دکھائی

دیتا۔ اور لال خون کی وہ پچکاری جو خرگوش کی گردن سے نکلی تھی۔ گھبرا کر آنکھیں کھول
 دیتا۔ نہ جانے کتنی دیر یہی حال رہا۔ آخر یہ دریا کی طرف آہستہ آہستہ چلا۔ آپ سمجھیں
 کہ جب کچھو آہستہ آہستہ چلے تو کیا رفتار ہوگی۔ بہر حال کوئی چلتا رہے چاہے کتنا ہی
 آہستہ تو فاصلہ تو طے ہو ہی جاتا ہے۔ دریا کے کنارے تک پہنچ گیا۔ پانی میں گیا۔
 پھر نکل آیا اور اسی پُلِیا کی طرف تکتے لگا۔ کبھی کبھی آنکھوں سے دو بوندیں بھی ٹپک
 جاتیں جن میں نہ جانے کیا خیال گزر رہے تھے۔ کہتا بڑی ہتیا ہوئی۔ یہ مجھے کیا ہوا
 تھا کہ اس رنگیلے پھیلے جوان کو دوڑ پراکسایا۔ تھوک ہے ہمارے بڑھاپے پر اور ہمارے
 شتابدوں کے انبھو پر کہ ہم اس کے چبھتے کٹیلے شبدوں سے بچ گئے اور اپنی چھاتی میں
 اتنے دن کرو دھ کو جی بھر کر پالا۔ اپنی آتما کو گند کیا۔ مورکھ آدمیوں سے سانٹھ گانٹھ
 کی۔ اپنی بُدھی کو سچوں کی سی باتوں سے بہکنے بھٹکنے دیا۔ کیا تھا جو وہ جوانی کی ترنگ
 میں اتراتا تھا؟ ہمارا کیا لیتا تھا؟ کیا بگاڑتا تھا ہمارا؟ ہمیں کیسے شو بھا دیتا تھا کہ اس
 لڑکے سے منہ لگائیں؟ ہم تو شتابدیاں بتا چکے وہ تو ابھی کل کا بچہ تھا۔ وہ جان سے
 گیا اور ہم جیسے جاتے ہیں۔ اس سے اچھا تھا کہ ہمیں بھی کچھ ہو گیا ہوتا اور ہم یہ سب بھینے
 کو نہ رہتے۔ اچنبھا تو سوچ سے اب اس بھول پر آتا ہے کہ اتنی آئیو پا کر ہم اتنا نہ سمجھ
 سکے کہ ہر جیو کا سنسار الگ الگ ہوتا ہے۔ ہمارا سنسار الگ۔ خرگوش کا سنسار الگ۔

ایک کے لیے جو ہتھوکی چیز ہے دوسرے کے لیے اس کا کوئی مولیہ نہیں۔ ہم زمین پر بھاگ نہیں سکتے تو وہ مرنے والا بچہ بھی تو پانی میں نہیں تیر سکتا تھا۔ کسی کو کچھ ملا ہے، کسی کو کچھ اور۔ کسی کا کچھ کر تو ہے، کسی کا کچھ۔ سب اپنا اپنا کر تو پورا کریں تو اس میں ایشور کی مرضی پوری ہوتی ہے۔ اس مرضی کو جاننا پہچاننا اور اُس کے سامنے گردن جھکانا ہی جیون کا انس ہے۔ یہی دھرم ہے۔ یہی ستیہ ہے۔ یہی آند ہے۔ یہی موکش ہے۔ یہ جان پہچان۔ یہ گردن جھکانا ہر ایک کا اپنے اپنے رنگ میں ہوتا ہے۔ اپنی پہچان کو دوسرے کی پہچان سے ناپنا، اپنے گردن کو جھکانے کے ڈھنگ کو دوسرے کے جھکاؤ سے ٹکرانا، دوسرے کے کر تو کو اپنے کر تو کا ترازو بنانا، یہ سب بھول ہے۔ بڑی بھول ہے، بڑی بھول ہے، اور ہم سے یہی بھول ہوتی۔

۷۱

دن جیسے تیسے کٹتے ہیں پر کچھوے کے جی کا بوجھ ہلکا نہیں ہوتا۔ سوچتا ہے کہ ”ملا جی بھی ادھر نہیں لوٹتے۔ ان سے جی کا دکھ کہتا۔ کہتے ہیں کہ کہنے سے دکھ کچھ مدھم پڑ جاتا ہے۔ پر یہ دکھ جائے گا تو کبھی نہیں۔“



کتبہ ابراہیم بن محمد بن ابی

